स्तोत्रमञ्जरी-२

अनुक्रमणिका

| \$ | स्तात्रााण | 1 |
|------|------------------------------|----|
| आ | दित्यस्तोत्राणि | 3 |
| , | सूर्याष्टोत्तरशतनामस्तोत्रम् | 3 |
| , | सूर्यकवचम् | 5 |
| , | सूर्यमण्डल स्तोत्रम् | 6 |
| , | सूर्यसहस्रनामस्तोत्रम् | 8 |
| शि | वस्तोत्राणि | 27 |
| | शिवमानसपूजा | 27 |
| | शिवप्रातःस्मरणस्तोत्रम् | 28 |
| | शिवाष्टोत्तरशतनामस्तोत्रम् | 29 |
| , | अर्धनारीश्वर अष्टकम् | 32 |
| र्शा | क्तेस्तोत्राणि | 36 |
| | मीनाक्षीपञ्चरत्नम् | - |

| अन्नपूर्णाष्टोत्तरशतनामस्तोत्रम् | 37 |
|------------------------------------|----|
| सुब्रह्मण्यस्तोत्राणि | 39 |
| सुब्रह्मण्यभुजङ्गम् | 40 |
| रामस्तोत्राणि | 49 |
| अहल्याकृत-रामस्तोत्रम् | 49 |
| रामाष्टोत्तरशतनामस्तोत्रम् | 53 |
| हनुमत्-स्तोत्राणि | 57 |
| आञ्जनेयाष्टोत्तरशतनामस्तोत्रम् | 57 |
| हनुमत् पञ्चरत्नम् | 60 |
| गुरुस्तोत्राणि | 62 |
| दक्षिणामूर्तिस्तोत्रम् | 62 |
| शङ्कराचार्याष्टोत्तरशतनामस्तोत्रम् | 67 |
| तोटकाष्टकम् | 70 |
| देवीस्तोत्राणि | 73 |
| शीतलाष्टकम् | 73 |

| ~ | |
|-------------|--|
| अनुक्रमणिका | |
| | |

| | _ | |
|----|--------------------------------|----|
| | दुर्गाष्टोत्तरशतनामस्तोत्रम् | 75 |
| | लक्ष्म्यष्टोत्तरशतनामस्तोत्रम् | 78 |
| | सीताष्टोत्तरशतनामस्तोत्रम् | 32 |
| | सरस्वत्यष्टोत्तरशतनामस्तोत्रम् | 36 |
| | महिषासुरमर्दिनि स्तोत्रम् | 88 |
| वे | इटेशस्तोत्राणि | 94 |
| | वेङ्कटेश सुप्रभातम् | 94 |
| | वेङ्कटेश स्तोत्रम् | 01 |
| | वेङ्कटेश प्रपत्तिः | 03 |
| | वेङ्कटेश मङ्गलाशासनम् | 07 |
| | वेङ्कटेश करावलम्बस्तोत्रम् | 9 |
| | | |
| ਜ | | 13 |
| | नवग्रहस्तोत्रम् | 13 |
| | नवग्रहपीडाहरस्तोत्रम् | 14 |
| | दशरथकृत शनैश्वराष्टकम् | 16 |
| | | |

विभागः १

स्तोत्राणि

॥ सूर्याष्टोत्तरशतनामस्तोत्रम्॥

धौम्य उवाच

सूर्योऽर्यमा भगस्त्वष्टा पूषाऽर्कः सविता रविः। गभस्तिमानजः कालो मृत्युर्धाता प्रभाकरः॥१॥ पृथिव्यापश्च तेजश्च खं वायुश्च परायणम्। सोमो बृहस्पतिः शुक्रो बुधोऽङ्गारक एव च॥२॥ इन्द्रो विवस्वान् दीप्तांशुः शुचिः शौरिः शनैश्चरः। ब्रह्मा विष्णुश्च रुद्रश्च स्कन्दो वै वरुणो यमः॥३॥ वैद्युतो जाठरश्चाग्निरैन्धनस्तेजसां पतिः। धर्मध्वजो वेदकर्ता वेदाङ्गो वेदवाहनः॥४॥ कृतं त्रेता द्वापरश्च किलः सर्वमलाश्रयः। कलाकाष्ठामुहूर्तश्च क्षपा यामस्तथा क्षणः॥५॥ संवत्सरकरोऽश्वत्थः कालचको विभावसुः। पुरुषः शाश्वतो योगी व्यक्ताव्यक्तः सनातनः॥६॥ कालाध्यक्षः प्रजाध्यक्षो विश्वकर्मा तमोनुदः। वरुणः सागरोंऽशुश्च जीमूतो जीवनोऽरिहा॥७॥

भूताश्रयो भूतपितः सर्वलोकनमस्कृतः। स्रष्टा संवर्तको विद्वाः सर्वस्यादिरलोलुपः॥८॥

अनन्तः कपिलो भानुः कामदः सर्वतोमुखः। जयो विशालो वरदः सर्वभूतनिषेवितः॥९॥

मनः सुपर्णो भूतादिः शीघ्रगः प्राणधारकः। धन्वतरिर्धूमकेतुरादिदेवोऽदितेः सुतः॥१०॥

द्वाद्शात्माऽरविन्दाक्षः पिता माता पितामहः। स्वर्गद्वारं प्रजाद्वारं मोक्षद्वारं त्रिविष्टपम्॥११॥

देहकर्ता प्रशान्तात्मा विश्वात्मा विश्वतोमुखः। चराचरात्मा सूक्ष्मात्मा मैत्रेयः करुणान्वितः॥१२॥

एतद्वै कीर्तनीयस्य सूर्यस्यामिततेजसः। नामाष्टशतकं चेदं प्रोक्तमेतत् स्वयम्भुवा॥१३॥

सुरगणिपतृयक्षसेवितं ह्यसुरिनशाचरसिद्धवन्दितम्। वरकनकहुताशनप्रभं प्रणिपतितोऽस्मि हिताय भास्करम्॥१४॥ सूर्योदये यः सुसमाहितः पठेत् स पुत्रदारान् धनरत्नसञ्चयान्। लभेत जातिस्मरतां नरः सदा धृतिं च मेधां च स विन्दते पुमान्॥१५॥ इमं स्तवं देववरस्य यो नरः प्रकीर्तयेच्छुद्धमनाः समाहितः। विमुच्यते शोकद्वाग्निसागरात् लभेत कामान् मनसा यथेप्सितान्॥१६॥ ॥इति श्रीमन्महाभारते वनपर्वणि धौम्ययुधिष्ठिरसंवादे श्री सूर्याष्टोत्तरशतनामस्तोत्रं सम्पूर्णम्॥

॥ सूर्यकवचम्॥

याज्ञवल्का उवाच शृणुष्व मुनिशार्दूल सूर्यस्य कवचं शुभम्। शरीरारोग्यदं दिव्यं सर्वसौभाग्यदायकम्॥१॥ देदीप्यमानमुकुटं स्फुरन्मकरकुण्डलम्। ध्यात्वा सहस्रकिरणं स्तोत्रमेतदुदीरयेत्॥२॥ शिरो मे भास्करः पातु ललाटं मेऽमितचुतिः। नेत्रे दिनमणिः पातु श्रवणे वासरेश्वरः॥३॥

घ्राणं घर्मघृणिः पातु वदनं वेदवाहनः। जिह्वां मे मानदः पातु कण्ठं मे सुरवन्दितः॥४॥

स्कन्धौ प्रभाकरः पातु वक्षः पातु जनप्रियः। पातु पादौ द्वादशात्मा सर्वाङ्गं सकलेश्वरः॥५॥

सूर्यरक्षात्मकं स्तोत्रं लिखित्वा भूर्जपत्रके। द्धाति यः करे तस्य वशगाः सर्वसिद्धयः॥६॥

सुस्नातो यो जपेत्सम्यग्योऽधीते स्वस्थमानसः। स रोगमुक्तो दीर्घायुः सुखं पुष्टिं च विन्दति॥७॥

॥ इति श्री याज्ञवल्क्यमुनिविरचितं श्री सूर्यकवचस्तोत्रं सम्पूर्णम्॥

॥ सूर्यमण्डल स्तोत्रम्॥

नमोऽस्तु सूर्याय सहस्ररश्मये सहस्रशाखान्वितसम्भवात्मने। सहस्रयोगोद्भवभावभागिने सहस्रसङ्खायुगधारिणे नमः॥

यन्मण्डलं दीप्तिकरं विशालं रत्नप्रभं तीव्रमनादिरूपम्। दारिद्यदुःखक्षयकारणं च पुनातु मां तत्सवितुवरेण्यम्॥१॥ यन्मण्डलं देवगणैः सुपूजितं विप्रैः स्तुतं भावनमुक्तिकोविदम्। तं देवदेवं प्रणमामि सूर्यं पुनातु मां तत्सवितुर्वरेण्यम्॥२॥ यन्मण्डलं ज्ञानघनं त्वगम्यं त्रैलोक्यपूज्यं त्रिगुणात्मरूपम्। समस्त-तेजोमय-दिव्यरूपं पुनातु मां तत्सवितुर्वरेण्यम्॥३॥ यन्मण्डलं गूढमतिप्रबोधं धर्मस्य वृद्धिं कुरुते जनानाम्। यत्सर्वपापक्षयकारणं च पुनातु मां तत्सवितुर्वरेण्यम्॥४॥ यन्मण्डलं व्याधिविनाशदक्षं यदृग्यजुःसामसु सम्प्रगीतम्। प्रकाशितं येन च भूर्भुवः स्वः पुनातु मां तत्सवितुर्वरेण्यम्॥५॥ यन्मण्डलं वेदविदो वदन्ति गायन्ति यचारण-सिद्धसङ्घाः। यद्योगिनो योगजुषां च सङ्घाः पुनातु मां तत्सवितुर्वरेण्यम्॥६॥ यन्मण्डलं सर्वजनैश्च पूजितं ज्योतिश्च कुर्यादिह मर्त्यलोके। यत्कालकालाद्यमनादिरूपं पुनातु मां तत्सवितुवरेण्यम्॥७॥ यन्मण्डलं विष्णुचतुर्मुखाख्यं यदक्षरं पापहरं जनानाम्। यत्कालकल्पक्षयकारणं च पुनातु मां तत्सवितुर्वरेण्यम्॥८॥

यन्मण्डलं विश्वसृजं प्रसिद्धमुत्पत्ति-रक्षा-प्रलय-प्रगल्भम्। यस्मिञ्जगत्संहरतेऽखिलं च पुनातु मां तत्सवितुर्वरेण्यम्॥९॥

यन्मण्डलं सर्वगतस्य विष्णोरात्मा परं धाम विशुद्धतत्त्वम्। सूक्ष्मान्तरैर्योगपथानुगम्यं पुनातु मां तत्सवितुर्वरेण्यम्॥१०॥

यन्मण्डलं वेदविदो वदन्ति गायन्ति यच्चारण-सिद्धसङ्घाः। यन्मण्डलं वेदविदः स्मरन्ति पुनातु मां तत्सवितुर्वरेण्यम्॥११॥

यन्मण्डलं वेद्विदोपगीतं यद्योगिनां योगपथानुगम्यम्। तत्सर्ववेदं प्रणमामि सूर्यं पुनातु मां तत्सवितुर्वरेण्यम्॥१२॥

> सूर्यमण्डलसुस्रोत्रं यः पठेत् सततं नरः। सर्वपापविमुक्तात्मा सूर्यलोके महीयते॥१३॥

॥ इति श्री भविष्योत्तरपुराणे श्रीकृष्णार्जुनसंवादे सूर्यमण्डलस्तोत्रं सम्पूर्णम् ॥

॥ सूर्यसहस्रनामस्तोत्रम्॥

शतानीक उवाच

नाम्नां सहस्रं सवितुः श्रोतुमिच्छामि हे द्विज। येन ते दर्शनं यातः साक्षाद्देवो दिवाकरः॥१॥ सर्वमङ्गलमङ्गल्यं सर्वपापप्रणाशनम्। स्तोत्रमेतन्महापुण्यं सर्वोपद्रवनाशनम्॥२॥ न तदस्ति भयं किञ्चिद्यदनेन न नश्यति। ज्वराद्यैर्मुच्यते राजन् स्तोत्रेऽस्मिन् पठिते नरः॥३॥ अन्ये च रोगाः शाम्यन्ति पठतः शृण्वतस्तथा। सम्पद्यन्ते यथा कामाः सर्व एव यथेप्सिताः॥४॥ य एतदादितः श्रुत्वा सङ्ग्रामं प्रविशेन्नरः। स जित्वा समरे शत्रूनभ्येति गृहमक्षतः॥५॥ वन्ध्यानां पुत्रजननं भीतानां भयनाशनम्। भूतिकारि दरिद्राणां कुष्ठिनां परमौषधम्॥६॥ बालानां चैव सर्वेषां ग्रहरक्षोनिवारणम्। पठते संयतो राजन् स श्रेयः परमाप्नुयात्॥७॥ स सिद्धः सर्वसङ्कल्पः सुखमत्यन्तमश्चते। धर्मार्थिभिर्धर्मलुब्धैः सुखाय च सुखार्थिभिः॥८॥

राज्याय राज्यकामैश्च पठितव्यमिदं नरैः। विद्यावहं तु विप्राणां क्षत्रियाणां जयावहम्॥९॥ पश्चाहं तु वैश्यानां शूद्राणां धर्मवर्धनम्। पठतां शृण्वतामेतद्भवतीति न संशयः॥१०॥ तच्छृणुष्व नृपश्रेष्ठ प्रयतात्मा ब्रवीमि ते। नाम्नां सहस्रं विख्यातं देवदेवस्य धीमतः॥११॥ ॥ध्यानम्॥

ध्येयः सदा सवितृमण्डलमध्यवर्तीं नारायणः सरिसजासनसन्निविष्टः। केयूरवान् मकरकुण्डलवान् किरीटी हारी हिरण्मयवपुर्धृतशङ्खचकः॥ ॥स्तोत्रम॥

ॐ विश्वविद्विश्वजित्कर्ता विश्वातमा विश्वतोमुखः। विश्वेश्वरो विश्वयोनिर्नियतात्मा जितेन्द्रियः॥१॥ कालाश्रयः कालकर्ता कालहा कालनाशनः। महायोगी महासिद्धिर्महात्मा सुमहाबलः॥२॥

प्रभुर्विभुर्भूतनाथो भूतात्मा भुवनेश्वरः। भूतभव्यो भावितात्मा भूतान्तः करणं शिवः॥३॥ शरण्यः कमलानन्दो नन्दनो नन्दवर्धनः। वरेण्यो वरदो योगी सुसंयुक्तः प्रकाशकः॥४॥ प्राप्तयानः परप्राणः पूतात्मा प्रयतः प्रियः। नयः सहस्रपात् साधुर्दिव्यकुण्डलमण्डितः॥५॥ अव्यङ्गधारी धीरात्मा सविता वायुवाहनः। समाहितमतिर्दाता विधाता कृतमङ्गलः॥६॥ कपदीं कल्पपाद्भद्रः सुमना धर्मवत्सलः। समायुक्तो विमुक्तात्मा कृतात्मा कृतिनां वरः॥७॥ अविचिन्त्यवपुः श्रेष्ठो महायोगी महेश्वरः। कान्तः कामारिरादित्यो नियतात्मा निराकुलः॥८॥ कामः कारुणिकः कर्ता कमलाकरबोधनः। सप्तसप्तिरचिन्त्यात्मा महाकारुणिकोत्तमः॥९॥ सञ्जीवनो जीवनाथो जयो जीवो जगत्पतिः। अयुक्तो विश्वनिलयः संविभागी वृषध्वजः॥१०॥

वृषाकिः कल्पकर्ता कल्पान्तकरणो रविः। एकचकरथो मौनी सुरथो रथिनां वरः॥११॥ सक्रोधनो रिममाली तेजोराशिर्विभावसुः। दिव्यकद्दिनकद्देवो देवदेवो दिवस्पतिः॥१२॥ दीननाथो हरो होता दिव्यबाहुर्दिवाकरः। यज्ञो यज्ञपतिः पूषा स्वर्णरेताः परावरः॥१३॥ परापरज्ञस्तरणिरंशुमाली मनोहरः। प्राज्ञः प्राज्ञपतिः सूर्यः सविता विष्णुरंशुमान्॥१४॥ सदागतिर्गन्धवहो विहितो विधिराशुगः। पतङ्गः पतगः स्थाणुर्विहङ्गो विहगो वरः॥१५॥ हर्यश्वो हरिताश्वश्च हरिदश्वो जगत्प्रियः। त्र्यम्बकः सर्वद्मनो भावितात्मा भिषग्वरः॥१६॥ आलोककृञ्लोकनाथो लोकालोकनमस्कृतः। कालः कल्पान्तको विहस्तपनः सम्प्रतापनः॥१७॥ विरोचनो विरूपाक्षः सहस्राक्षः पुरन्दरः। सहस्ररिमर्मिहिरो विविधाम्बरभूषणः॥१८॥

खगः प्रतर्दनो धन्यो हयगो वाग्विशारदः। श्रीमानिशशिरो वाग्मी श्रीपतिः श्रीनिकेतनः॥ १९॥ श्रीकण्ठः श्रीधरः श्रीमान् श्रीनिवासो वसुप्रदः। कामचारी महामायो महोय्रोऽविदितामयः॥२०॥ तीर्थिकियावान् सुनयो विभक्तो भक्तवत्सलः। कीर्तिः कीर्तिकरो नित्यः कुण्डली कवची रथी॥२१॥ हिरण्यरेताः सप्ताश्वः प्रयतात्मा परन्तपः। बुद्धिमानमरश्रेष्ठो रोचिष्णुः पाकशासनः॥२२॥ समुद्रो धनदो धाता मान्धाता कश्मलापहः। तमोघ्नो ध्वान्तहा विहुर्होताऽन्तःकरणो गुहः॥२३॥ पशुमान् प्रयतानन्दो भूतेशः श्रीमतां वरः। नित्योऽदितो नित्यरथः सुरेशः सुरपूजितः॥२४॥ अजितो विजितो जेता जङ्गमस्थावरात्मकः। जीवानन्दो नित्यगामी विजेता विजयप्रदः॥२५॥

पर्जन्योऽग्निः स्थितिः स्थेयः स्थिवरोऽथ निरञ्जनः। प्रद्योतनो रथारूढः सर्वलोकप्रकाशकः॥२६॥ ध्रुवो मेषी महावीर्यो हंसः संसारतारकः। सृष्टिकर्ता कियाहेतुर्मार्तण्डो मरुतां पतिः॥२७॥

मरुत्वान् दहनस्त्वष्टा भगो भर्गोऽर्यमा कपिः। वरुणेशो जगन्नाथः कृतकृत्यः सुलोचनः॥२८॥

विवस्वान् भानुमान् कार्यः कारणस्तेजसां निधिः। असङ्गगामी तिग्मांशुर्घर्मांशुर्दीप्तदीधितिः॥२९॥

सहस्रदीधितिर्ब्रधः सहस्रांशुर्दिवाकरः। गभस्तिमान् दीधितिमान् स्रग्वी मणिकुलद्युतिः॥३०॥

भास्करः सुरकार्यज्ञः सर्वज्ञस्तीक्ष्णदीधितिः। सुरज्येष्टः सुरपतिर्बहुज्ञो वचसां पतिः॥३१॥

तेजोनिधिर्बृहत्तेजा बृहत्कीर्तिर्बृहस्पतिः। अहिमानूर्जितो धीमानामुक्तः कीर्तिवर्धनः॥३२॥

महावैद्यो गणपितर्धनेशो गणनायकः। तीव्रप्रतापनस्तापी तापनो विश्वतापनः॥३३॥ कार्तस्वरो हृषीकेशः पद्मानन्दोऽतिनन्दितः। पद्मनाभोऽमृताहारः स्थितिमान् केतुमान् नभः॥३४॥ अनाद्यन्तोऽच्युतो विश्वो विश्वामित्रो घृणिर्विराट्। आमुक्तकवचो वाग्मी कञ्जुकी विश्वभावनः॥३५॥ अनिमित्तगतिः श्रेष्ठः शरण्यः सर्वतोमुखः। विगाही वेणुरसहः समायुक्तः समाक्रतुः॥३६॥ धर्मकेतुर्धर्मरतिः संहर्ता संयमो यमः। प्रणतार्तिहरो वायुः सिद्धकार्यो जनेश्वरः॥३७॥ नभो विगाहनः सत्यः सवितात्मा मनोहरः। हारी हरिर्हरो वायुर्ऋतुः कालानलद्युतिः॥३८॥ सुखसेव्यो महातेजा जगतामेककारणम्। महेन्द्रो विष्टुतः स्तोत्रं स्तुतिहेतुः प्रभाकरः॥३९॥ सहस्रकर आयुष्मान् अरोषः सुखदः सुखी। व्याधिहा सुखदः सौख्यं कल्याणः कलतां वरः॥४०॥ आरोग्यकारणं सिद्धिर्ऋद्विविद्विबेहस्पतिः। हिरण्यरेता आरोग्यं विद्वान् ब्रध्नो बुधो महान्॥४१॥ प्राणवान् धृतिमान् घर्मो घर्मकर्ता रुचिप्रदः। सर्वप्रियः सर्वसहः सर्वशात्रुविनाशनः॥४२॥

प्रांशुर्विद्योतनो द्योतः सहस्रकिरणः कृती। केयूरी भूषणोद्भासी भासितो भासनोऽनलः॥४३॥

शरण्यार्तिहरो होता खद्योतः खगसत्तमः। सर्वद्योतो भवद्योतः सर्वद्युतिकरो मतः॥४४॥

कल्याणः कल्याणकरः कल्यः कल्यकरः कविः। कल्याणकृत् कल्यवपुः सर्वकल्याणभाजनम्॥४५॥

शान्तिप्रियः प्रसन्नात्मा प्रशान्तः प्रशमप्रियः। उदारकर्मा सुनयः सुवर्चा वर्चसोज्ज्वलः॥४६॥ वर्चस्वी वर्चसामीशस्त्रैलोक्येशो वशानुगः। तेजस्वी सुयशा वर्ष्मी वर्णाध्यक्षो बलिप्रियः॥४७॥ यशस्वी तेजोनिलयस्तेजस्वी प्रकृतिस्थितः।

गोपतिर्ग्रहदेवेशो गोमानेकः प्रभञ्जनः। जिनता प्रजनो जीवो दीपः सर्वप्रकाशकः॥४९॥ सर्वसाक्षी योगनित्यो नभस्वानसुरान्तकः। रक्षोघ्नो विघ्नशमनः किरीटी सुमनःप्रियः॥५०॥

आकाशगः शीघ्रगतिराशुगो गतिमान् खगः॥४८॥

मरीचिमाली सुमतिः कृताभिख्यविशेषकः। शिष्टाचारः शुभाकारः स्वचाराचारतत्परः॥५१॥ मन्दारो माठरो वेणुः क्षुधापः क्ष्मापतिर्गुरुः। सुविशिष्टो विशिष्टात्मा विधेयो ज्ञानशोभनः॥५२॥ महाश्वेतः प्रियो ज्ञेयः सामगो मोक्षदायकः। सर्ववेदप्रगीतात्मा सर्ववेदलयो महान्॥५३॥ वेदमृर्तिश्चतुर्वेदो वेदमृद्वेदपारगः। क्रियावानसितो जिष्णुर्वरीयांशुर्वरप्रदः॥५४॥ व्रतचारी व्रतधरो लोकबन्धुरलङ्कतः। अलङ्काराक्षरो वेद्यो विद्यावान् विदिताशयः॥५५॥ आकारो भूषणो भूष्यो भूष्णुभूवनपुजितः। चक्रपाणिर्ध्वजधरः सुरेशो लोकवत्सलः॥५६॥ वाग्मिपतिर्महाबाहुः प्रकृतिर्विकृतिर्गुणः। अन्धकारापहः श्रेष्ठो युगावर्तौ युगादिकृत्॥५७॥ अप्रमेयः सदायोगी निरहङ्कार ईश्वरः। शुभप्रदः शुभः शास्ता शुभकर्मा शुभप्रदः॥५८॥

सत्यवान् श्रुतिमानुचैर्नकारो वृद्धिदोऽनलः। बलभृद्धलदो बन्धुर्मतिमान् बलिनां वरः॥५९॥ अनङ्गो नागराजेन्द्रः पद्मयोनिर्गणेश्वरः।

अनङ्गा नागराजन्द्रः पद्मयानगणश्वरः। संवत्सर ऋतुर्नेता कालचकप्रवर्तकः॥६०॥

पद्मेक्षणः पद्मयोनिः प्रभावानमरः प्रभुः। सुमूर्तिः सुमतिः सोमो गोविन्दो जगदादिजः॥६१॥

पीतवासाः कृष्णवासा दिग्वासास्त्विन्द्रयातिगः।

अतीन्द्रियोऽनेकरूपः स्कन्दः परपुरञ्जयः॥६२॥

शक्तिमाञ्जलधृग्भास्वान् मोक्षहेतुरयोनिजः। सर्वदर्शी जितादर्शो दुःस्वप्नाशुभनाशनः॥६३॥

माङ्गल्यकर्ता तरणिर्वेगवान् कश्मलापहः। स्पष्टाक्षरो महामन्त्रो विशाखो यजनप्रियः॥६४॥

विश्वकर्मा महाशक्तिर्द्युतिरीशो विहङ्ग्मः।

विचक्षणो दक्ष इन्द्रः प्रत्यूषः प्रियदर्शनः॥६५॥

अखिन्नो वेदनिलयो वेदविद्विदिताशयः।

प्रभाकरो जितरिपुः सुजनोऽरुणसारिथः॥६६॥

कुनाशी सुरतः स्कन्दो महितोऽभिमतो गुरुः। ग्रहराजो ग्रहपतिर्ग्रहनक्षत्रमण्डलः॥६७॥ भास्करः सततानन्दो नन्दनो नरवाहनः। मङ्गलोऽथ मङ्गलवान् माङ्गल्यो मङ्गलावहः॥६८॥ मङ्गल्यचारुचरितः शीर्णः सर्वव्रतो व्रती। चतुर्मुखः पद्ममाली पूतात्मा प्रणतार्तिहा॥६९॥ अकिञ्चनः सतामीशो निर्गुणो गुणवाञ्छुचिः। सम्पूर्णः पुण्डरीकाक्षो विधेयो योगतत्परः॥७०॥ सहस्रांशुः कतुमतिः सर्वज्ञः सुमतिः सुवाक्। सुवाहनो माल्यदामा कृताहारो हरिप्रियः॥७१॥ ब्रह्मा प्रचेताः प्रथितः प्रयतात्मा स्थिरात्मकः। श्वातविन्दुः शतमुखो गरीयाननलप्रभः॥७२॥ धीरो महत्तरो विप्रः पुराणपुरुषोत्तमः। विद्याराजाधिराजो हि विद्यावान् भूतिदः स्थितः॥७३॥ अनिर्देश्यवपुः श्रीमान् विपाप्मा बहुमङ्गलः। स्वःस्थितः सुरथः स्वर्णो मोक्षदो बलिकेतनः॥७४॥

निर्द्वन्द्वो द्वन्द्वहा सर्गः सर्वगः सम्प्रकाशकः। दयालुः सूक्ष्मधीः क्षान्तिः क्षेमाक्षेमस्थितिप्रियः॥७५॥

भूधरो भूपतिर्वक्ता पवित्रात्मा त्रिलोचनः। महावराहः प्रियकृद्दाता भोक्ताऽभयप्रदः॥७६॥

चक्रवर्ती धृतिकरः सम्पूर्णोऽथ महेश्वरः। चतुर्वेदधरोऽचिन्त्यो विनिन्द्यो विविधाशनः॥७७॥

विचित्ररथ एकाकी सप्तसप्तिः परात्परः। सर्वोद्धिस्थितिकरः स्थितिस्थेयः स्थितिप्रियः॥७८॥

निष्कलः पुष्कलो विभुर्वसुमान् वासवप्रियः। पशुमान् वासवस्वामी वसुधामा वसुप्रदः॥७९॥ बलवान् ज्ञानवांस्तत्त्वमोङ्कारिस्त्रषु संस्थितः। सङ्कल्पयोनिर्दिनकृद्भगवान् कारणापहः॥८०॥

नीलकण्ठो धनाध्यक्षश्चतुर्वेदप्रियंवदः। वषद्वारोद्गाता होता स्वाहाकारो हुताहुतिः॥८१॥ जनार्दनो जनानन्दो नरो नारायणोऽम्बुदः। सन्देहनाशनो वायुर्धन्वी सुरनमस्कृतः॥८२॥

विग्रही विमलो विन्दुर्विशोको विमलद्युतिः। चुतिमान् चोतनो विचुद्विचावान् विदितो बली॥८३॥ घर्मदो हिमदो हासः कृष्णवर्त्मा सुताजितः। सावित्रीभावितो राजा विश्वामित्रो घृणिर्विराट्॥८४॥ सप्तार्चिः सप्ततुरगः सप्तलोकनमस्कृतः। सम्पूर्णोऽथ जगन्नाथः सुमनाः शोभनप्रियः॥८५॥ सर्वात्मा सर्वकृत् सृष्टिः सप्तिमान् सप्तमीप्रियः। सुमेधा मेधिको मेध्यो मेधावी मधुसूदनः॥८६॥ अङ्गिरःपतिः कालज्ञो धूमकेतुः सुकेतनः। सुखी सुखप्रदः सौख्यं कामी कान्तिप्रियो मुनिः॥८७॥ सन्तापनः सन्तपन आतपस्तपसां पतिः। उमापतिः सहस्रांशुः प्रियकारी प्रियङ्करः॥८८॥ प्रीतिर्विमन्युरम्भोत्थः खञ्जनो जगतां पतिः। जगत्पिता प्रीतमनाः सर्वः खर्वौ गुहोऽचलः॥८९॥ सर्वगो जगदानन्दो जगन्नेता सुरारिहा। श्रेयः श्रेयस्करो ज्यायान् महानुत्तम उद्भवः॥९०॥

उत्तमो मेरुमेयोऽथ धरणो धरणीधरः। धराध्यक्षो धर्मराजो धर्माधर्मप्रवर्तकः॥९१॥ रथाध्यक्षो रथगतिस्तरुणस्तनितोऽनलः। उत्तरोऽनुत्तरस्तापी अवाक्पतिरपां पतिः॥९२॥ पुण्यसङ्कीर्तनः पुण्यो हेतुर्लोकत्रयाश्रयः। स्वर्भानुर्विगतानन्दो विशिष्टोत्कृष्टकर्मकृत्॥९३॥ व्याधिप्रणाशनः क्षेमः शूरः सर्वजितां वरः। एकरथो रथाधीराः पिता रानैश्चरस्य हि॥९४॥ वैवस्वतगुरुर्मृत्युर्धर्मनित्यो महाव्रतः। प्रलम्बहारसञ्चारी प्रद्योतो द्योतितानलः ॥९५॥ सन्तापहृत् परो मन्त्रो मन्त्रमूर्तिर्महाबलः। श्रेष्ठात्मा सुप्रियः शम्भुर्मरुतामीश्वरेश्वरः॥९६॥ संसारगतिविच्छेत्ता संसारार्णवतारकः। सप्तजिह्वः सहस्राचीं रत्नगर्भोऽपराजितः॥९७॥ धर्मकेतुरमेयात्मा धर्माधर्मवरप्रदः। लोकसाक्षी लोकगुरुलीकेशश्चण्डवाहनः॥९८॥

धर्मयूपो यूपवृक्षो धनुष्पाणिर्धनुर्धरः। पिनाकधुङ्महोत्साहो महामायो महारानः॥९९॥ वीरः शक्तिमतां श्रेष्ठः सर्वशस्त्रभृतां वरः। ज्ञानगम्यो दुराराध्यो लोहिताङ्गो विवर्धनः॥१००॥ खगोऽन्धो धर्मदो नित्यो धर्मकृचित्रविक्रमः। भगवानात्मवान मन्त्रस्यक्षरो नीललोहितः॥१०१॥ एकोऽनेकस्त्रयी कालः सविता समितिञ्जयः। शार्ङ्गधन्वाऽनलो भीमः सर्वप्रहरणायुधः॥१०२॥ सुकर्मा परमेष्ठी च नाकपाली दिविस्थितः। वदान्यो वासुकिर्वैद्य आत्रेयोऽथ पराक्रमः॥१०३॥ द्वापरः परमोदारः परमो ब्रह्मचर्यवान्। उदीच्यवेषो मुकुटी पद्महस्तो हिमांशुभृत्॥ १०४॥ सितः प्रसन्नवदनः पद्मोद्रनिभाननः। सायं दिवा दिव्यवपुरनिर्देश्यो महालयः॥१०५॥ महारथो महानीशः शेषः सत्त्वरजस्तमः। धृतातपत्रप्रतिमो विमर्षी निर्णयः स्थितः॥१०६॥

अहिंसकः शुद्धमतिरद्वितीयो विवर्धनः। सर्वदो धनदो मोक्षो विहारी बहुदायकः॥ १०७॥ चारुरात्रिहरो नाथो भगवान् सर्वगोऽव्ययः। मनोहरवपुः शुभ्रः शोभनः सुप्रभावनः॥१०८॥ सुप्रभावः सुप्रतापः सुनेत्रो दिग्विदिक्पतिः। राज्ञीप्रियः राब्दकरो ग्रहेशस्तिमिरापहः॥१०९॥ सैंहिकेयरिपुर्देवो वरदो वरनायकः। चतुर्भुजो महायोगी योगीश्वरपतिस्तथा॥११०॥ अनादिरूपोऽदितिजो रत्नकान्तिः प्रभामयः। जगत्प्रदीपो विस्तीर्णो महाविस्तीर्णमण्डलः॥१११॥ एकचकरथः स्वर्णरथः स्वर्णशरीरधृक्। निरालम्बो गगनगो धर्मकर्मप्रभावकृत्॥११२॥ धर्मात्मा कर्मणां साक्षी प्रत्यक्षः परमेश्वरः।

आधारभूतो रतिमांस्तथा च धनधान्यकृत्। पापसन्तापहर्ता च मनोवाञ्छितदायकः॥११४॥

मेरुसेवी सुमेधावी मेरुरक्षाकरो महान्॥११३॥

रोगहर्ता राज्यदायी रमणीयगुणोऽनृणी। कालत्रयानन्तरूपो मुनिवृन्दनमस्कृतः॥११५॥

सन्ध्यारागकरः सिद्धः सन्ध्यावन्दनवन्दितः।

साम्राज्यदाननिरतः समाराधनतोषवान्॥११६॥

भक्तदुःखक्षयकरो भवसागरतारकः। भयापहर्ता भगवानप्रमेयपराक्रमः।

मनुस्वामी मनुपतिर्मान्यो मन्वन्तराधिपः॥११७॥

॥फलश्रुतिः॥

एतत्ते सर्वमाख्यातं यन्मां त्वं परिपृच्छिसि। नाम्नां सहस्रं सवितुः पाराशर्यो यदाह मे॥१॥ धन्यं यशस्यमायुष्यं दुःखदुःस्वप्ननाशनम्। बन्धमोक्षकरं चैव भानोर्नामानुकीर्तनात्॥२॥ यस्त्वदं शृणुयान्नित्यं पठेद्वा प्रयतो नरः। अक्षयं सुखमन्नाद्यं भवेत्तस्योपसाधितम्॥३॥ नृपाग्नितस्करभयं व्याधितो न भयं भवेत्। विजयी च भवेन्नित्यमाश्रयं परमाग्नुयात्॥४॥ कीर्तिमान् सुभगो विद्वान् स सुखी प्रियद्र्शनः। जीवेद्वर्षशतायुश्च सर्वव्याधिविवर्जितः॥५॥

नाम्नां सहस्रमिदमंशुमतः पठेद्यः

प्रातः शुचिर्नियमवान् सुसमृद्धियुक्तः।

दूरेण तं परिहरन्ति सदैव रोगाः

भूताः सुपर्णमिव सर्वमहोरगेन्द्राः॥६॥

॥ इति श्री भविष्यपुराणे सप्तमकत्पे श्रीभगवत्सूर्यस्य सहस्रनामस्तोत्रं सम्पूर्णम्॥



॥ शिवमानसपूजा॥

रहैः कित्पतमासनं हिमजलैः स्नानं च दिव्याम्बरम् नानारत्नविभूषितं मृगमदामोदाङ्कितं चन्दनम्। जातीचम्पकबिल्वपत्ररचितं पुष्पं च धूपं तथा दीपं देव दयानिधे पशुपते हृत्कित्पतं गृह्यताम्॥१॥

सौवर्णे नवरत्नखण्डरिचते पात्रे घृतं पायसम् भक्ष्यं पञ्चविधं पयोदिधयुतं रम्भाफलं पानकम्। शाकानामयुतं जलं रुचिकरं कर्पूरखण्डोज्ज्वलम् ताम्बूलं मनसा मया विरचितं भक्त्या प्रभो स्वीकुरु॥२॥

छत्रं चामरयोर्युगं व्यजनकं चादर्शकं निर्मलम् वीणाभेरिमृदङ्गकाहलकला गीतं च नृत्यं तथा। साष्टाङ्गं प्रणितः स्तुतिर्बहुविधा ह्येतत् समस्तं मया सङ्कल्पेन समर्पितं तव विभो पूजां गृहाण प्रभो॥३॥ आत्मा त्वं गिरिजा मितः सहचराः प्राणाः शरीरं गृहम् पूजा ते विषयोपभोगरचना निद्रा समाधिस्थितिः। सञ्चारः पदयोः प्रदक्षिणविधिः स्तोत्राणि सर्वा गिरो-यद्यत्कर्म करोमि तत्तदिखलं शम्भो तवऽऽराधनम्॥४॥

> करचरणकृतं वाक्कायजं कर्मजं वा श्रवणनयनजं वा मानसं वाऽपराधम्। विहितमविहितं वा सर्वमेतत् क्षमस्व जय जय करुणाब्धे श्रीमहादेव शम्भो॥५॥

॥ इति श्रीमच्छङ्कराचार्यविरचिता श्रीशिवमानसपूजा सम्पूर्णा॥

॥ शिवप्रातःस्मरणस्तोत्रम्॥

प्रातः स्मरामि भवभीतिहरं सुरेशम् गङ्गाधरं वृषभवाहनमम्बिकेशम्। खद्वाङ्गशूलवरदाभयहस्तमीशम् संसाररोगहरमौषधमद्वितीयम् ॥१॥ प्रातर्नमामि गिरिशं गिरिजार्धदेहम् सर्गस्थितिप्रलयकारणमादिदेवम्। विश्वेश्वरं विजितविश्वमनोभिरामम् संसाररोगहरमौषधमद्वितीयम् ॥२॥ प्रातर्भजामि शिवमेकमनन्तमाद्यम् वेदान्तवेद्यमनघं पुरुषं महान्तम्। नामादिभेदरहितं षङ्गावशून्यम् संसाररोगहरमौषधमद्वितीयम् ॥३॥ ॥इति श्री शिवप्रातःस्मरणस्तोत्रं सम्पूर्णम्॥

॥ शिवाष्टोत्तरशतनामस्तोत्रम्॥ ॥ध्यानम्॥

ध्यायेन्नित्यं महेशं रजतिगिरिनिभं चारुचन्द्रावतंसम् रत्नाकल्पोज्ज्वलाङ्गं परशुमृगवराभीतिहस्तं प्रसन्नम्। पद्मासीनं समन्तात् स्तुतममरगणैर्व्याघ्रकृत्तिं वसानम् विश्वाद्यं विश्वबीजं निखिलभयहरं पञ्चवक्रं त्रिनेत्रम्॥

॥स्तोत्रम्॥

शिवो महेश्वरः शम्भुः पिनाकी शशिशेखरः।

वामदेवो विरूपाक्षः कपर्दी नीललोहितः॥१॥

राङ्करः शूलपाणिश्च खद्वाङ्गी विष्णुवल्लभः।

शिपिविष्टोऽम्बिकानाथः श्रीकण्ठो भक्तवत्सलः॥२॥

भवः शर्वस्त्रिलोकेशः शितिकण्ठः शिवाप्रियः।

उग्रः कपालिः कामारिरन्धकासुरसूदनः॥३॥

गङ्गाधरो ललाटाक्षः कालकालः कृपानिधिः।

भीमः परशुहस्तश्च मृगपाणिर्जटाधरः॥४॥

कैलासवासी कवची कठोरस्त्रिपुरान्तकः। वृषाङ्को वृषभारूढो भस्मोद्गूलितविग्रहः॥५॥

सामप्रियः स्वरमयस्त्रयीमूर्तिरनीश्वरः। सर्वज्ञः परमात्मा च सोमसूर्याग्निलोचनः॥६॥

हविर्यज्ञमयः सोमः पञ्चवऋः सदाशिवः। विश्वेश्वरो वीरभद्रो गणनाथः प्रजापतिः॥७॥

हिरण्यरेता दुर्धर्षो गिरीशो गिरिशोऽनघः। भुजङ्गभूषणो भर्गो गिरिधन्वा गिरिप्रियः॥८॥ कृत्तिवासाः पुरारातिर्भगवान् प्रमथाधिपः। मृत्युञ्जयः सूक्ष्मतनुर्जगद्यापी जगद्गुरुः॥९॥ व्योमकेशो महासेनजनकश्चारुविक्रमः। रुद्रो भूतपतिः स्थाणुरहिर्बुध्यो दिगम्बरः॥१०॥ अष्टमूर्तिरनेकात्मा सात्त्विकः शुद्धविग्रहः। स्वण्डपरशुरजपाशविमोचकः॥११॥ शाश्वतः मुडः पशुपतिर्देवो महादेवोऽव्ययः प्रभुः। पुषदन्तभिदव्ययो दक्षाध्वरहरो हरः॥१२॥ भगनेत्रभिदव्यक्तः सहस्राक्षः सहस्रपात्। अपवर्गप्रदोऽनन्तस्तारकः परमेश्वरः॥१३॥

॥फलश्रुतिः॥

इमानि दिव्यनामानि जप्यन्ते सर्वदा मया। नामकल्पलतेयं मे सर्वाभीष्टप्रदायिनि॥१४॥ नामान्येतानि सुभगे शिवदानि न संशयः। वेदसर्वस्वभूतानि नामान्येतानि वस्तुतः॥१५॥ एतानि यानि नामानि तानि सर्वार्थदान्यतः। जप्यन्ते सादरं नित्यं मया नियमपूर्वकम्॥१६॥ वेदेषु शिवनामानि श्रेष्ठान्यघहराणि च। सन्त्यनन्तानि सुभगे वेदेषु विविधेष्वपि॥१७॥ तेभ्यो नामानि सङ्गृद्य कुमाराय महेश्वरः। अष्टोत्तरसहस्रं तु नाम्नामुपदिशत् पुरा॥१८॥ ॥इति शाक्तप्रमोदे श्रीशिवाष्टोत्तरशतनामस्तोत्रं सम्पूर्णम्॥



॥ अर्धनारीश्वर अष्टकम्॥

चाम्पेयगौरार्घ-शरीरकायै
कर्पूरगौरार्घ-शरीरकाय।
धिम्मल्लकायै च जटाधराय
नमः शिवायै च नमः शिवाय॥१॥

कस्तूरिकाकुङ्कमचर्चितायै चितारजःपुञ्जविचर्चिताय । कृतस्मरायै विकृतस्मराय नमः शिवायै च नमः शिवाय॥२॥

झणत्कणत्कङ्कण-नूपुरायै पादाज्जराजत्-फणिनूपुराय । हेमाङ्गदायै च भुजङ्गदाय नमः शिवायै च नमः शिवाय॥३॥

विशालनीलोत्पललोचनायै विकासिपङ्केरुहलोचनाय । समेक्षणायै विषमेक्षणाय नमः शिवायै च नमः शिवाय॥४॥

मन्दारमालाकितालकायै कपालमालाङ्कितकन्धराय । दिव्याम्बरायै च दिगम्बराय नमः शिवायै च नमः शिवाय॥५॥ अम्भोधरश्यामलकुन्तलायै तटित्प्रभाताम्रजटाधराय । निरीश्वरायै निखिलेश्वराय नमः शिवायै च नमः शिवाय॥६॥

प्रपञ्चसृष्ट्यन्मुखलास्यकायै समस्तसंहारकताण्डवाय । जगज्जनन्यै जगदेकपित्रे नमः शिवायै च नमः शिवाय॥७॥

प्रदीप्तरत्नोज्ज्वलकुण्डलायै स्फुरन्महापन्नगभूषणाय । शिवान्वितायै च शिवान्विताय नमः शिवायै च नमः शिवाय॥८॥

एतत्पठेदष्टकमिष्टदं यो भक्त्या स मान्यो भुवि दीर्घजीवी। प्राप्नोति सौभाग्यमनन्तकालम् भूयात् सदा तस्य समस्तसिद्धिः॥

॥ मीनाक्षीपश्चरत्नम्॥

उद्यद्भानु-सहस्रकोटिसदृशां केयूरहारोज्वलाम् बिम्बोष्ठीं स्मितदन्तपङ्किरुचिरां पीताम्बरालङ्कताम्। विष्णुब्रह्मसुरेन्द्रसेवितपदां तत्त्वस्वरूपां शिवाम् मीनाक्षीं प्रणतोऽस्मि सन्ततमहं कारुण्यवारान्निधिम्॥१॥ मुक्ताहारलसत्किरीटरुचिरां पूर्णेन्दुवऋप्रभाम् **विञ्जन्नपुरिक**ङ्किणीमणिधरां पद्मप्रभाभासुराम्। सर्वाभीष्टफलप्रदां गिरिसतां वाणीरमासेविताम् मीनाक्षीं प्रणतोऽस्मि सन्ततमहं कारुण्यवारान्निधिम्॥२॥ श्रीविद्यां शिववामभागनिलयां हीङ्कारमन्त्रोज्ज्वलाम् श्रीचकाङ्कित-बिन्दुमध्यवसतीं श्रीमत्सभानायकीम्। श्रीमद्वण्मुखविघ्नराजजननीं श्रीमज्जगन्मोहिनीम् मीनाक्षीं प्रणतोऽस्मि सन्ततमहं कारुण्यवारान्निधिम्॥३॥ श्रीमत्सुन्दरनायकीं भयहरां ज्ञानप्रदां निर्मलाम् इयामाभां कमलासनार्चितपदां नारायणस्यानुजाम्। वीणावेणुमृदङ्गवाद्यरसिकां नानाविधाडाम्बिकाम् मीनाक्षीं प्रणतोऽस्मि सन्ततमहं कारुण्यवारान्निधिम्॥४॥ नानायोगिमुनीन्द्रहृन्निवसतीं नानार्थिसिद्धिप्रदाम् नानापुष्पविराजिताङ्कियुगलां नारायणेनार्चिताम्। नादब्रह्ममयीं परात्परतरां नानार्थतत्त्वात्मिकाम् मीनाक्षीं प्रणतोऽस्मि सन्ततमहं कारुण्यवारान्निधिम्॥५॥ ॥इति श्रीमच्छङ्कराचार्यविरचितं श्री मीनाक्षीपञ्चरत्नं सम्पूर्णम्॥

॥ अन्नपूर्णाष्टोत्तरशतनामस्तोत्रम्॥

॥ध्यानम्॥

सिन्दूराभां त्रिनेत्राममृतशशिकलां खेचरीं रत्नवस्त्राम् पीनोत्तुङ्गस्तनाढ्यामभिनवविलसद्यौवनारम्भरम्याम्। नानालङ्कारयुक्तां सरसिजनयनामिन्दुसङ्कान्तमूर्तिम् देवीं पाशाङ्कशाढ्यामभयवरकरामन्नपूर्णं नमामि॥

॥स्तोत्रम्॥

वेदविद्या महाविद्या विद्यादात्री विशारदा। कुमारी त्रिपुरा बाला लक्ष्मीः श्रीर्भयहारिणी॥१॥

भवानी विष्णुजननी ब्रह्मादिजननी तथा। गणेशजननी शक्तिः कुमारजननी शुभा॥२॥ भोगप्रदा भगवती भक्ताभीष्टप्रदायिनी। भवरोगहरा भव्या शुभ्रा परममङ्गला॥३॥ भवानी चञ्चला गौरी चारुचन्द्रकलाधरा। विशालाक्षी विश्वमाता विश्ववन्द्या विलासिनी॥४॥ आर्या कल्याणनिलाया रुद्राणी कमलासना। शुभावर्ता वृत्तपीनपयोधरा॥५॥ शुभप्रदा अम्बा संहारमथनी मृडानी सर्वमङ्गला। विष्णुसंसेविता सिद्धा ब्रह्माणी सुरसेविता॥६॥ परमानन्ददा शान्तिः परमानन्दरूपिणी। परमानन्दजननी परानन्दप्रदायिनी॥७॥ परोपकारनिरता परमा भक्तवत्सला। पूर्णचन्द्राभवद्ना पूर्णचन्द्रनिभांशुका॥८॥ शुभलक्षणसम्पन्ना शुभानन्दगुणार्णवा। शुभसौभाग्यनिलया शुभदा च रतिप्रिया॥९॥

चण्डिका चण्डमथनी चण्डद्पीनवारिणी। मार्ताण्डनयना साध्वी चन्द्राग्निनयना सती॥१०॥ पुण्डरीकहरा पूर्णा पुण्यदा पुण्यरूपिणी। मायातीता श्रेष्ठमाया श्रेष्ठधर्मात्मवन्दिता॥११॥ असृष्टिः सङ्गरहिता सृष्टिहेतुः कपर्दिनी। वृषारूढा शूलहस्ता स्थितिसंहारकारिणी॥१२॥ मन्दस्मिता स्कन्दमाता शुद्धचित्ता मुनिस्तुता। महाभगवती दक्षा दक्षाध्वरविनाशिनी॥१३॥ सर्वार्थदात्री सावित्री सदाशिवकुटुम्बिनी। नित्यसुन्दरसर्वाङ्गी सिचदानन्दलक्षणा॥१४॥ नाम्नामष्टोत्तरशतमम्बायाः पुण्यकारणम्। सर्वसौभाग्यसिद्धर्थं जपनीयं प्रयत्नतः॥१५॥ एतानि दिव्यनामानि श्रुत्वा ध्यात्वा निरन्तरम्। स्तृत्वा देवीं च सततं सर्वान् कामानवाप्नुयात्॥१६॥ ॥ इति श्रीशिवरहस्ये श्री अन्नपूर्णाष्टोत्तरशतनामस्तोत्रं सम्पूर्णम्॥



॥ सुब्रह्मण्यभुजङ्गम्॥

सदा बालरूपाऽपि विघ्नादिहन्त्री महादन्तिवऋाऽपि पञ्चास्यमान्या। विधीन्द्रादिमृग्या गणेशाभिधा मे विधत्तां श्रियं काऽपि कल्याणमूर्तिः॥१॥ न जानामि शब्दं न जानामि चार्थम् न जानामि पद्यं न जानामि गद्यम्। चिदेका षडास्य हृदि द्योतते मे मुखान्निःसरन्ते गिरश्चापि चित्रम्॥२॥ मयूराधिरूढं महावाक्यगूढम् मनोहारिदेहं महचित्तगेहम्। महीदेवदेवं महावेदभावम् महादेवबालं भजे लोकपालम्॥३॥ यदा सन्निधानं गता मानवा मे भवाम्भोधिपारं गतास्ते तदैव। इति व्यञ्जयन् सिन्धुतीरे य आस्ते तमीडे पवित्रं पराशक्तिपुत्रम्॥४॥

यथाब्धेस्तरङ्गा लयं यान्ति तुङ्गाः तथैवापदः सन्निधौ सेवतां मे। इतीवोर्मिपङ्किर्नृणां दर्शयन्तम् सदा भावये हृत्सरोजे गृहं तम्॥५॥

गिरौ मन्निवासे नरा येऽधिरूढाः तदा पर्वते राजते तेऽधिरूढाः। इतीव ब्रुवन् गन्धशैलाधिरूढः स देवो मुदे मे सदा षण्मुखोऽस्तु॥६॥

महाम्भोधितीरे महापापचोरे मुनीन्द्रानुकूले सुगन्धाख्यशैले। गुहायां वसन्तं स्वभासा लसन्तम् जनार्तिं हरन्तं श्रयामो गुहं तम्॥७॥

लसत् स्वर्णगेहे नृणां कामदोहे सुमस्तोमसञ्छन्नमाणिक्यमञ्चे। समुद्यत् सहस्रार्कतुल्यप्रकाशम् सदा भावये कार्तिकेयं सुरेशम्॥८॥ रणद्धंसके मञ्जलेऽत्यन्तशोणे मनोहारिलावण्यपीयूषपूर्णे । मनःषद्दो मे भवक्षेशतप्तः सदा मोदतां स्कन्द ते पादपद्मे॥९॥

सुवर्णाभदिव्याम्बरैर्भासमानाम् कर्णात्कङ्किणीमेखलाशोभमानाम् । लसद्धेमपट्टेन विद्योतमानाम् कटिं भावये स्कन्द् ते दीप्यमानाम्॥१०॥

पुलिन्देशकन्याघनाभोगतुङ्गः तनालिङ्गनासक्तकाश्मीररागम्। नमस्यामहं तारकारे तवोरः स्वभक्तावने सर्वदा सानुरागम्॥११॥

विधौ क्रुप्तदण्डान् स्वलीलाधृताण्डान् निरस्तेभशुण्डान् द्विषत् कालदण्डान्। हतेन्द्रारिषण्डान् जगन्नाणशौण्डान् सदा ते प्रचण्डान् श्रये बाहुदण्डान्॥१२॥ सदा शारदाः षण्मृगाङ्का यदि स्युः समुद्यन्त एव स्थिताश्चेत् समन्तात्। सदा पूर्णबिम्बाः कलङ्कैश्च हीनाः तदा त्वन्मुखानां ब्रुवे स्कन्द साम्यम्॥१३॥

स्फुरन् मन्द्हासैः सहंसानि चश्चत् कटाक्षावलीभृङ्गसङ्घोज्ज्वलानि । सुधास्यन्दिबिम्बाधराणीशसूनो तवऽऽलोकये षण्मुखाम्भोरुहाणि॥१४॥

विशालेषु कर्णान्तदीर्घेष्वजस्त्रम् दयास्यन्दिषु द्वादशस्वीक्षणेषु। मयीषत्कटाक्षः सकृत् पातितश्चेत् भवेत्ते दयाशील का नाम हानिः॥१५॥

सुताङ्गोद्भवो मेऽसि जीवेति षङ्घा जपन् मन्त्रमीशो मुदा जिघ्नते यान्। जगद्भारभृद्यो जगन्नाथ तेभ्यः किरीटोज्ज्वलेभ्यो नमो मस्तकेभ्यः॥१६॥ स्फुरद्रलकेयूरहाराभिरामः चलत् कुण्डलश्रीलसद्गण्डभागः। कटौ पीतवासाः करे चारुशक्तिः पुरस्तान्ममास्तां पुरारेस्तनूजः॥१७॥

इहऽऽयाहि वत्सेति हस्तान् प्रसायेऽऽ-ह्वयत्याद्राच्छङ्करे मातुरङ्कात्। समुत्पत्य तातं श्रयन्तं कुमारम् हराश्चिष्टगात्रं भजे बालमूर्तिम्॥१८॥

कुमारेशसूनो गुह स्कन्द सेना-पते शक्तिपाणे मयूराधिरूढ। पुलिन्दात्मजाकान्त भक्तार्तिहारिन् प्रभो तारकारे सदा रक्ष मां त्वम्॥१९॥

प्रशान्तेन्द्रिये नष्टसंज्ञे विचेष्टे कफोद्गारिवक्रे भयोत्कम्पिगात्रे। प्रयाणोन्मुखं मय्यनाथे तदानीम् द्रुतं मे दयालो भवाग्रे गुह त्वम्॥२०॥ कृतान्तस्य दूतेषु चण्डेषु कोपात् दहच्छिन्द्रि भिन्द्वीति मां तर्जयत्सु। मयूरं समारुद्य मा भैरिति त्वम् पुरः शक्तिपाणिर्ममऽऽयाहि शीघ्रम्॥२१॥

प्रणम्यासकृत्पादयोस्ते पतित्वा प्रसाद्य प्रभो प्रार्थयेऽनेकवारम्। न वक्तुं क्षमोऽहं तदानीं कृपाब्ये न कार्यान्तकाले मनागप्युपेक्षा॥२२॥

सहस्राण्डभोक्ता त्वया शूरनामा हतस्तारकः सिंहवऋश्च दैत्यः। ममान्तर्हिद्स्थं मनःक्षेशमेकम् न हंसि प्रभो किं करोमि क यामि॥२३॥

अहं सर्वदा दुःखभारावसन्नो भवान् दीनबन्धुस्त्वदन्यं न याचे। भवद्भक्तिरोधं सदा क्रुप्तबाधम् ममाधिं द्रुतं नाशयोमासुत त्वम्॥२४॥ अपस्मारकुष्ठक्षयार्शः प्रमेह-ज्वरोन्मादगुल्मादिरोगा महान्तः। पिशाचाश्च सर्वे भवत् पत्रभूतिम् विलोक्य क्षणात् तारकारे द्रवन्ते॥२५॥

दृशि स्कन्दमूर्तिः श्रुतौ स्कन्दकीर्तिः मुखे मे पवित्रं सदा तच्चरित्रम्। करे तस्य कृत्यं वपुस्तस्य भृत्यम् गुहे सन्तु लीना ममाशेषभावाः॥२६॥

मुनीनामुताहो नृणां भक्तिभाजाम् अभीष्टप्रदाः सन्ति सर्वत्र देवाः। नृणामन्त्यजानामपि स्वार्थदाने गुहाद्देवमन्यं न जाने न जाने॥२७॥

कलत्रं सुता बन्धुवर्गः पशुर्वा नरो वाऽथ नारि गृहे ये मदीयाः। यजन्तो नमन्तः स्तुवन्तो भवन्तम् स्मरन्तश्च ते सन्तु सर्वे कुमार॥२८॥ मृगाः पक्षिणो दंशका ये च दुष्टाः तथा व्याधयो बाधका ये मदङ्गे। भवच्छक्तितीक्ष्णाग्रभिन्नाः सुदूरे विनश्यन्तु ते चूर्णितकौश्चशैल॥२९॥

जिनत्री पिता च स्वपुत्रापराधम् सहेते न किं देवसेनाधिनाथ। अहं चातिबालो भवान् लोकतातः क्षमस्वापराधं समस्तं महेश॥३०॥

नमः केकिने शक्तये चापि तुभ्यम् नमञ्छाग तुभ्यं नमः कुक्कटाय। नमः सिन्धवे सिन्धुदेशाय तुभ्यम् पुनः स्कन्दमूर्ते नमस्ते नमोऽस्तु॥३१॥

जयानन्दभूमन् जयापारधामन् जयामोघकीर्ते जयानन्दमूर्ते। जयानन्दसिन्धो जयाशेषबन्धो जय त्वं सदा मुक्तिदानेशसूनो॥३२॥ भुजङ्गाख्यवृत्तेन क्रृप्तं स्तवं यः
पठेद्भक्तियुक्तो गुहं सम्प्रणम्य।
स पुत्रान् कलत्रं धनं दीर्घमायुः
लभेत् स्कन्दसायुज्यमन्ते नरः सः॥३३॥
॥इति श्रीमच्छङ्कराचार्यविरचितं श्री सुब्रह्मण्यभुजङ्गं सम्पूर्णम्॥



॥ अहल्याकृत-रामस्तोत्रम्॥ अहल्योवाच

अहो कृतार्थाऽस्मि जगन्निवास ते पादाङ्गसंलग्नरजः कणादहम्। स्पृशामि यत्पद्मजशङ्करादिभिः विमृग्यते रन्धितमानसैः सदा॥१॥

अहो विचित्रं तव राम चेष्टितम् मनुष्यभावेन विमोहितं जगत्। चलस्यजस्रं चरणादिवर्जितः सम्पूर्ण आनन्दमयोऽतिमायिकः॥२॥

यत्पादपङ्कजपरागपवित्रगात्रा भागीरथी भवविरिश्चिमुखान् पुनाति। साक्षात्स एव मम दृग्विषयो यदाऽऽस्ते किं वर्ण्यते मम पुराकृतभागधेयम्॥३॥ मर्त्यावतारे मनुजाकृतिं हरिम् रामाभिधेयं रमणीयदेहिनम्। धनुर्धरं पद्मविशाललोचनम् भजामि नित्यं न परान् भजिष्ये॥४॥

यत्पादपङ्कजरजः श्रुतिभिर्विमृग्यम् यन्नाभिपङ्कजभवः कमलासनश्च। यन्नामसाररसिको भगवान्पुरारिः तं रामचन्द्रमनिशं हृदि भावयामि॥५॥

यस्यावतारचरितानि विरिश्चिलोके गायन्ति नारदमुखा भवपद्मजाद्याः। आनन्दजाश्रुपरिषिक्तकुचाग्रसीमा वागीश्वरी च तमहं शरणं प्रपद्ये॥६॥

सोऽयं परात्मा पुरुषः पुराणः एकः स्वयं ज्योतिरनन्त आद्यः। मायातनुं लोकविमोहनीयाम् धत्ते परानुग्रह एष रामः॥७॥ अयं हि विश्वोद्भवसंयमानाम् एकः स्वमायागुणबिम्बितो यः। विरिश्चिविष्णवीश्वरनामभेदान् धत्ते स्वतन्त्रः परिपूर्ण आत्मा॥८॥

नमोऽस्तु ते राम तवाङ्क्षिपङ्कजम् श्रिया धृतं वक्षसि लालितं प्रियात्। आक्रान्तमेकेन जगत्त्रयं पुरा ध्येयं मुनीन्द्रैरभिमानवर्जितैः॥९॥

जगतामादिभूतस्त्वं जगत्त्वं जगदाश्रयः। सर्वभूतेष्वसंयुक्त एको भाति भवान् परः॥१०॥

ओङ्कारवाच्यस्त्वं राम वाचामविषयः पुमान्। वाच्यवाचकभेदेन भवानेव जगन्मयः॥११॥

कार्यकारणकर्तृत्वफलसाधनभेदतः । एको विभासि राम त्वं मायया बहुरूपया॥१२॥

त्वन्मायामोहितधियस्त्वां न जानन्ति तत्त्वतः। मानुषं त्वाऽभिमन्यन्ते मायिनं परमेश्वरम्॥१३॥

आकाशवत्त्वं सर्वत्र बहिरन्तर्गतोऽमलः। असङ्गो ह्यचलो नित्यः शुद्धो बुद्धः सद्व्ययः॥१४॥ योषिन्मूढाऽहमज्ञा ते तत्त्वं जाने कथं विभो। तस्मात्ते शतशो राम नमस्कुर्यामनन्यधीः॥१५॥ देव मे यत्रकुत्रापि स्थिताया अपि सर्वदा। त्वत्पादकमले सक्ता भक्तिरेव सदाऽस्तु मे॥१६॥ नमस्ते पुरुषाध्यक्ष नमस्ते भक्तवत्सल। नमस्तेऽस्तु हृषीकेश नारायण नमोऽस्तु ते॥१७॥ भवभयहरमेकं भानुकोटिप्रकाशम् करधृतशरचापं कालमेघावभासम्। कनकरुचिरवस्त्रं रत्नवत्कुण्डलाट्यम् कमलविशदनेत्रं सानुजं राममीडे॥१८॥ स्तृत्वैवं पुरुषं साक्षाद्राघवं पुरतः स्थितम्। परिक्रम्य प्रणम्याऽऽशु सानुज्ञाता ययौ पतिम्॥१९॥ अहल्यया कृतं स्तोत्रं यः पठेद्धिक्तसंयुतः। स मुच्यतेऽखिलैः पापैः परं ब्रह्माधिगच्छति॥२०॥

पुत्राद्यर्थे पठेद्भक्त्या रामं हृदि निधाय च। संवत्सरेण लभते वन्ध्या अपि सुपुत्रकम्॥२१॥ सर्वान् कामानवाप्नोति रामचन्द्रप्रसादतः॥२२॥

ब्रह्मघ्नो गुरुतत्पगोऽपि पुरुषः स्तेयी सुरापोऽपि वा मातृभ्रातृविहिंसकोऽपि सततं भोगैकबद्धातुरः। नित्यं स्तोत्रमिदं जपन् रघुपतिं भक्त्या हृदिस्थं स्मरन् ध्यायन् मुक्तिमुपैति किं पुनरसौ स्वाचारयुक्तो नरः॥२३॥

> ॥ इति श्रीमद्ध्यात्मरामायणे श्री अहल्याविरचितं श्री रामचन्द्रस्तोत्रं सम्पूर्णम्॥

॥ रामाष्टोत्तरशतनामस्तोत्रम्॥

॥ध्यानम्॥

श्रीराघवं दशरथात्मजमप्रमेयं सीतापतिं रघुकुलान्वयरत्नदीपम्। आजानुबाहुमरविन्दद्लायताक्षं रामं निशाचरविनाशकरं नमामि॥

॥स्तोत्रम्॥

श्रीरामो रामभद्रश्च रामचन्द्रश्च शाश्वतः। राजीवलोचनः श्रीमान् राजेन्द्रो रघुपुङ्गवः॥१॥

जानकीवल्लभो जैत्रो जितामित्रो जनार्दनः। विश्वामित्रप्रियो दान्तः शरणत्राणतत्परः॥२॥

वालिप्रमथनो वाग्मी सत्यवाक् सत्यविक्रमः। सत्यव्रतो व्रतधरः सदा हनुमदाश्रितः॥३॥

कौसलेयः खरध्वंसी विराधवधपण्डितः। विभीषणपरित्राता हरकोदण्डखण्डनः॥४॥

सप्ततालप्रभेत्ता च दशग्रीवशिरोहरः। जामदृस्यमहाद्र्पदलनस्ताटकान्तकः॥५॥

वेदान्तसारो वेदात्मा भवरोगस्य भेषजम्। दूषणत्रिशिरोहन्ता त्रिमूर्तिस्त्रिगुणात्मकः॥६॥

त्रिविकमस्त्रिलोकात्मा पुण्यचारित्रकीर्तनः। त्रिलोकरक्षको धन्वी दण्डकारण्यकर्तनः॥७॥ अहल्याशापशमनः पितृभक्तो वरप्रदः। जितेन्द्रियो जितकोधो जितामित्रो जगद्गुरुः॥८॥

ऋक्षवानरसङ्घाती चित्रकूटसमाश्रयः। जयन्तत्राणवरदः सुमित्रापुत्रसेवितः॥९॥

सर्वदेवादिदेवश्च मृतवानरजीवनः। मायामारीचहन्ता च महादेवो महाभुजः॥१०॥

सर्वदेवस्तुतः सौम्यो ब्रह्मण्यो मुनिसंस्तुतः। महायोगो महोदारः सुग्रीवेप्सितराज्यदः॥११॥

सर्वपुण्याधिकफलः स्मृतसर्वाघनाश्चनः। अनादिरादिपुरुषो महापूरुष एव च॥१२॥ पुण्योदयो दयासारः पुराणपुरुषोत्तमः। स्मितवक्रो मितभाषी पूर्वभाषी च राघवः॥१३॥

अनन्तगुणगम्भीरो धीरोदात्तगुणोत्तमः।

मायामानुषचारित्रो महादेवादिपूजितः॥१४॥

सेतुकृज्जितवारीशः सर्वतीर्थमयो हरिः। श्यामाङ्गः सुन्दरः शूरः पीतवासा धनुर्धरः॥१५॥ सर्वयज्ञाधिपो यज्वा जरामरणवर्जितः। शिविलिङ्गप्रतिष्ठाता सर्वापगुणवर्जितः॥१६॥ परमात्मा परं ब्रह्म सिचदानन्द्विग्रहः। परञ्जोतिः परन्धाम पराकाशः परात्परः। परेशः पारगः पारः सर्वदेवात्मकः परः॥१७॥

॥ इति श्रीपद्मपुराणे उत्तरखण्डे श्रीरामाष्टोत्तरशतनामस्तोत्रं सम्पूर्णम्॥

॥ आञ्जनेयाष्टोत्तरशतनामस्तोत्रम्॥

आञ्जनेयो महावीरो हनुमान् मारुतात्मजः। तत्त्वज्ञानप्रदः सीतादेवीमुद्राप्रदायकः॥१॥

अशोकवनिकाच्छेत्ता सर्वमायाविभञ्जनः। सर्वबन्धविमोक्ता च रक्षोविध्वंसकारकः॥२॥

परविद्यापरीहर्ता परशौर्यविनाशकः। परमन्त्रनिराकर्ता परयन्त्रप्रभेदकः॥३॥

सर्वग्रहविनाशी च भीमसेनसहायकृत्। सर्वदुःखहरः सर्वलोकचारी मनोजवः॥४॥

पारिजातद्रुमूलस्थः सर्वमन्त्रस्वरूपवान्। सर्वतन्त्रस्वरूपी च सर्वयन्त्रात्मिकस्तथा॥५॥

कपीश्वरो महाकायः सर्वरोगहरः प्रभुः। बलसिद्धिकरः सर्वविद्यासम्पत्प्रदायकः॥६॥

कपिसेनानायकश्च भविष्यचतुराननः। कुमारब्रह्मचारी च रत्नकुण्डलदीप्तिमान्॥७॥

चञ्चलद्वालसन्नद्धो लम्बमानशिखोज्ज्वलः। गन्धर्वविद्यातत्त्वज्ञो महाबलपराक्रमः॥८॥ कारागृहविमोक्ता च शृङ्खलाबन्धमोचकः। सागरोत्तारकः प्राज्ञो रामदूतः प्रतापवान्॥९॥ वानरः केसरीसूनुः सीताशोकनिवारणः। अञ्जनागर्भसम्भूतो बालार्कसदृशाननः॥१०॥ विभीषणप्रियकरो दशम्रीवकुलान्तकः। लक्ष्मणप्राणदाता च वज्रकायो महाद्युतिः॥११॥ चिरञ्जीवी रामभक्तो दैत्यकार्यविघातकः। अक्षहन्ता काञ्चनाभः पञ्चवक्रो महातपाः॥१२॥ लङ्किणीभञ्जनः श्रीमान् सिंहिकाप्राणभञ्जनः। गन्धमादनशैलस्थो लङ्कापुरविदाहकः॥१३॥ सुग्रीवसिचवो धीरः शूरो दैत्यकुलान्तकः। सुरार्चितो महातेजो रामचूडामणिप्रदः॥१४॥ कामरूपी पिङ्गलाक्षो वर्धिमैनाकपूजितः। कबलीकृतमार्ताण्डमण्डलो विजितेन्द्रियः॥१५॥

रामसुग्रीवसन्धाता महिरावणमर्दनः। स्फटिकाभो वागधीशो नवव्याकृतिपण्डितः॥१६॥

चतुर्बाहुर्दीनबन्धुर्महात्मा भक्तवत्सलः। सञ्जीवननगाहर्ता शुचिर्वाग्मी धृतव्रतः॥१७॥

कालनेमिप्रमथनो हिरमर्कटमर्कटः। दान्तः शान्तः प्रसन्नात्मा शतकण्ठमदापहः॥१८॥

योगी रामकथालोलः सीतान्वेषणपण्डितः। वज्रदृष्ट्रो वज्रनखो रुद्रवीर्यसमुद्भवः॥१९॥

इन्द्रजित्प्रहितामोघब्रह्मास्त्रविनिवारकः। पार्थध्वजाग्रसंवासी शरपञ्जरहेलकः॥२०॥

दशबाहुर्लोकपूज्यो जाम्बवत्प्रीतिवर्धनः। सीतासमेतश्रीरामपादसेवाधुरन्धरः॥ २१॥

॥ इति श्री आञ्जनेयाष्टोत्तरशतनामस्तोत्रं सम्पूर्णम्॥

॥ हनुमत् पञ्चरत्नम्॥

वीताखिल-विषयेच्छं जातानन्दाश्रु-पुलकमत्यच्छम्। सीतापति-दूताद्यं वातात्मजमद्य भावये हृद्यम्॥१॥ तरुणारुण-मुख-कमलं करुणा-रसपूर-पूरितापाङ्गम्। सञ्जीवनमाशासे मञ्जल-महिमानमञ्जना-भाग्यम्॥२॥ शम्बरवैरि-शरातिगमम्बुजदल-विपुल-लोचनोदारम्। कम्बुगलमनिलदिष्टं बिम्ब-ज्वलितोष्ठमेकमवलम्बे॥३॥ दूरीकृत-सीतार्तिः प्रकटीकृत-रामवैभव-स्फूर्तिः। दारित-दशमुख-कीर्तिः पुरतो मम भातु हनुमतो मूर्तिः॥४॥ वानर-निकराध्यक्षं दानव-कुल-कुमुद्र-रविकर-सदृशम्। दीन-जनावन-दीक्षं पवनतपः पाकपुञ्जमद्राक्षम्॥५॥ एतत् पवनसुतस्य स्तोत्रं यः पठति पञ्चरत्नाख्यम्। चिरमिह निखिलान् भोगान् भुक्त्वा श्रीराम-भक्तिभाग् भवति॥६॥ ॥ इति श्रीमच्छङ्कराचार्यविरचितं श्री हनुमत्-पञ्चरत्नं सम्पूर्णम्॥ यत्र यत्र रघुनाथकीर्तनं तत्र तत्र कृत-मस्तकाञ्जलिम्। बाष्यवारिपरिपूर्ण-लोचनं मारुतिं नमत राक्षसान्तकम्॥

उल्लह्य सिन्धोः सिललं सलीलम् यः शोकविह्नं जनकात्मजायाः। आदाय तेनैव ददाह लङ्काम् नमामि तं प्राञ्जलिराञ्जनेयम्॥ बुद्धिर्बलं यशो धेर्यं निर्भयत्वम् अरोगता। अजाङ्यं वाक्पटुत्वं च हनुमत्स्मरणाद्भवेत्॥ असाध्यसाधक स्वामिन् असाध्यं तव किं वद। रामदूतकृपसिन्धो मत्कार्यं साधय प्रभो॥

॥ दक्षिणामूर्तिस्तोत्रम्॥

उपासकानां यदुपासनीयम् उपात्तवासं वटशाखिमूले। तद्धाम दाक्षिण्यजुषा स्वमूर्त्या जागर्तु चित्ते मम बोधरूपम्॥१॥

अद्राक्षमक्षीणदयानिधानम् आचार्यमाद्यं वटमूलभागे। मौनेन मन्दस्मितभूषितेन महर्षि लोकस्य तमो नुदन्तम्॥२॥

विद्राविताशेष-तमोगुणेन मुद्राविशेषेण मुहुर्मुनीनाम्। निरस्य मायां दयया विधत्ते देवो महांस्तत्त्वमसीति बोधम्॥३॥ अपारकारुण्यसुधातरङ्गैः अपाङ्गपातैरवलोकयन्तम् । कठोरसंसारनिदाघतप्तान् मुनीनहं नौमि गुरुं गुरूणाम्॥४॥

ममाद्यदेवो वटमूलवासी कृपाविशेषात्कृतसन्निधानः। ओङ्काररूपामुपदिश्य विद्याम् आविद्यकध्वान्तमपाकरोतु॥५॥

कलाभिरिन्दोरिव कल्पिताङ्गं मुक्ताकलापैरिव बद्धमूर्तिम्। आलोकये देशिकमप्रमेयम् अनाद्यविद्यातिमिरप्रभातम्॥६॥

स्वदक्षजानुस्थितवामपादम् पादोदरालङ्कृतयोगपट्टम् । अपस्मृतेराहितपादमङ्गे प्रणौमि देवं प्रणिधानवन्तम्॥७॥ तत्त्वार्थमन्तेवसतामृषीणाम् युवाऽपि यः सन्नुपद्षुमीष्टे। प्रणौमि तं प्राक्तनपुण्यजालैः आचार्यमाश्चर्यगुणाधिवासम्॥८॥

एकेन मुद्रां परशुं करेण करेण चान्येन मृगं द्धानः। स्वजानुविन्यस्तकरः पुरस्तात् आचार्यचूडामणिराविरस्तु॥९॥

आलेपवन्तं मदनाङ्गभृत्या शार्दूलकृत्त्या परिधानवन्तम्। आलोकये कश्चनदेशिकेन्द्रम् अज्ञानवाराकरबाडवाग्निम् ॥१०॥

चारुस्मितं सोमकलावतंसम् वीणाधरं व्यक्तजटाकलापम्। उपासते केचन योगिनस्त्वाम् उपात्तनादानुभवप्रमोदम् ॥११॥ उपासते यं मुनयः शुकाद्याः निराशिषो निर्ममताधिवासाः। तं दक्षिणामूर्तितनुं महेशम् उपास्महे मोहमहार्तिशान्त्यै॥१२॥

कान्त्या निन्दितकुन्दकन्दलवपुर्न्ययोधमूले वसन् कारुण्यामृतवारिभिर्मुनिजनं सम्भावयन् वीक्षितैः। मोहध्वान्तविभेदनं विरचयन् बोधेन तत्तादृशा देवस्तत्त्वमसीति बोधयतु मां मुद्रावता पाणिना॥१३॥

> अगौरगात्रैरललाटनेत्रैः अशान्तवेषैरभुजङ्गभूषैः। अबोधमुद्रैरनपास्तिनद्रैः अपूर्णकामैरमरैरलं नः॥१४॥

दैवतानि कित सन्ति चावनौ नैव तानि मनसो मतानि मे। दीक्षितं जडिधयामनुग्रहे दक्षिणाभिमुखमेव दैवतम्॥१५॥

मुदिताय मुग्धशशिनावतंसिने भसितावलेपरमणीयमूर्तये जगदीन्द्रजालरचनापटीयसे महसे नमोऽस्तु वटमूलवासिने॥१६॥ व्यालम्बिनीभिः परितो जटाभिः कलावशेषेण कलाधरेण। पश्यल्ललाटेन मुखेन्द्रना च प्रकाशसे चेतिस निर्मलानाम्॥१७॥ उपासकानां त्वमुमासहायः पूर्णेन्द्रभावं प्रकटीकरोषि। यद्य ते दर्शनमात्रतो मे द्रवत्यहो मानसचन्द्रकान्तः॥१८॥ यस्ते प्रसन्नामनुसन्द्धानो मृर्तिं मुदा मुग्धशशाङ्कमौलेः। ऐश्वर्यमायुर्लभते च विद्याम् अन्ते च वेदान्तमहारहस्यम्॥१९॥ ॥ इति श्रीमच्छङ्कराचार्यविरचितं श्री दक्षिणामूर्तिस्तोत्रं सम्पूर्णम्॥

॥ शङ्कराचार्याष्टोत्तरशतनामस्तोत्रम्॥ ॥ध्यानम्॥

कैलासाचल-मध्यस्थं कामिताभीष्टदायकम्। ब्रह्मादि-प्रार्थना-प्राप्त-दिव्यमानुष-विग्रहम् ॥ भक्तानुग्रहणैकान्त-शान्त-स्वान्त-समुज्ज्वलम्। संयज्ञं संयमीन्द्राणां सार्वभौमं जगद्गुरुम्॥ किङ्करीभूतभक्तेनः पङ्कजातविशोषणम्। ध्यायामि शङ्कराचार्यं सर्वलोकैकशङ्करम् ॥

॥स्तोत्रम्॥

श्रीशङ्कराचार्यवर्यो ब्रह्मानन्दप्रदायकः। अज्ञानितिमिरादित्यः सुज्ञानाम्बुधिचन्द्रमा॥१॥ वर्णाश्रमप्रतिष्ठाता श्रीमान् मुक्तिप्रदायकः। शिष्योपदेशनिरतो भक्ताभीष्टप्रदायकः॥२॥ सूक्ष्मतत्त्वरहस्यज्ञः कार्याकार्यप्रबोधकः। ज्ञानमुद्राङ्कितकरः शिष्य-हृत्ताप-हारकः॥३॥

परिव्राजाश्रमोद्धर्ता सर्वतन्त्रस्वतन्त्रधीः। अद्वैतस्थापनाचार्यः साक्षाच्छङ्कररूपभृत्॥४॥ षण्मतस्थापनाचार्यस्त्रयीमार्गप्रकाशकः। वेदवेदान्ततत्त्वज्ञो दुर्वादिमतखण्डनः॥५॥ वैराग्यनिरतः शान्तः संसारार्णवतारकः। प्रसन्नवदनाम्भोजः परमार्थप्रकाशकः॥६॥ पुराणस्मृतिसारज्ञो नित्यतृप्तो महच्छुचिः। नित्यानन्दो निरातङ्को निःसङ्गो निर्मलात्मकः॥७॥ निर्ममो निरहङ्कारो विश्ववन्द्यपदाम्बुजः। सत्त्वप्रधानः सद्भावः सङ्खातीतगुणोज्ज्वलः॥८॥ अनघः सारहृदयः सुधीः सारस्वतप्रदः। सत्यात्मा पुण्यशीलश्च साह्ययोगविचक्षणः॥९॥ तपोराशिर्महातेजा गुणत्रयविभागवित्। कलिघ्नः कालकर्मज्ञस्तमोगुणनिवारकः॥१०॥ भगवान् भारतीजेता शारदाह्वानपण्डितः। धर्माधर्मविभागज्ञो लक्ष्यभेदप्रदर्शकः॥११॥

नादबिन्दुकलाभिज्ञो योगिहृत्पद्मभास्करः। अतीन्द्रिय-ज्ञाननिधिर्नित्यानित्यविवेकवान्॥१२॥ चिदानन्दश्चिन्मयात्मा परकाय-प्रवेशकृत्। अमानुष-चरित्राढ्यः क्षेमदायी क्षमाकरः॥१३॥ भव्यो भद्रप्रदो भूरिमहिमा विश्वरञ्जकः। स्वप्रकाराः सदाधारो विश्वबन्धुः शुभोद्यः॥१४॥ विशालकीर्तिर्वागीशः सर्वलोकहितोत्सुकः। कैलासयात्रा-सम्प्राप्तचन्द्रमौलि-प्रपूजकः ॥१५॥ काञ्चां श्रीचक-राजाख्य-यन्त्रस्थापन-दीक्षितः। श्रीचकात्मक-ताटङ्क-तोषिताम्बा-मनोरथः ॥१६॥ श्रीब्रह्मसूत्रोपनिषद्भाष्यादिग्रन्थकल्पकः। चतुर्दिकतुराम्नायप्रतिष्ठाता महामतिः॥१७॥ द्विसप्तति-मतोच्छेत्ता सर्वदिग्विजयप्रभुः। काषायवसनोपेतो भस्मोद्धूलितविग्रहः॥१८॥

ज्ञानात्मकैकदण्डाढ्यः कमण्डलुलसत्करः। गुरुभूमण्डलाचार्यो भगवत्पादसंज्ञकः॥१९॥ व्याससन्दर्शनप्रीत ऋष्यशृङ्गपुरेश्वरः। सौन्दर्यलहरीमुख्यबहुस्तोत्रविधायकः॥२०॥

चतुःषष्टिकलाभिज्ञो ब्रह्मराक्षस-मोक्षदः। श्रीमन्मण्डनमिश्राख्यस्वयम्भूजयसन्नुतः॥२१॥

तोटकाचार्यसम्पूज्यः पद्मपादार्चिताङ्किकः। हस्तामलकयोगीन्द्रब्रह्मज्ञानप्रदायकः॥ २२॥

सुरेश्वराख्य-सच्छिष्य-सन्न्यासाश्रम-दायकः। नृसिंहभक्तः सद्रत्नगर्भहेरम्बपूजकः। व्याख्यासिंहासनाधीशो जगत्पूज्यो जगद्गुरुः॥२३॥

॥ इति श्री शङ्कराचार्याष्टोत्तरशतनामस्तोत्रं सम्पूर्णम्॥

॥ तोटकाष्टकम्॥

शङ्करं शङ्कराचार्यं केशवं बादरायणम्। सूत्रभाष्यकृतौ वन्दे भगवन्तौ पुनः पुनः॥ नारायणं पद्मभुवं विसष्ठं शक्तिं च तत्पुत्रपराशरं च व्यासं शुकं गौडपदं महान्तं गोविन्दयोगीन्द्रमथास्य शिष्यम्। श्री शङ्कराचार्यमथास्य पद्मपादं च हस्तामलकं च शिष्यम् तं तोटकं वार्तिककारमन्यानस्मद्गुरून् सन्ततमानतोऽस्मि॥

विदिताखिलशास्त्रसुधाजलधे महितोपनिषत् कथितार्थनिधे। हृदये कलये विमलं चरणं भव शङ्कर देशिक मे शरणम्॥१॥ करुणावरुणालय पालय मां भवसागरदुःखविदूनहृदम्। रचयाखिलदर्शनतत्त्वविदं भव राङ्कर देशिक मे शरणम्॥२॥ भवता जनता सुहिता भविता निजबोधविचारण-चारुमते। कलयेश्वरजीवविवेकविदं भव राङ्कर देशिक मे शरणम्॥३॥ भव एव भवानिति में नितरां समजायत चेतिस कौतुकिता। मम वारय मोहमहाजलिधं भव शङ्कर देशिक मे शरणम्॥४॥ सुकृतेऽधिकृते बहुधा भवतो भविता समदर्शनलालसता। अतिदीनमिमं परिपालय मां भव राङ्कर देशिक मे शरणम्॥५॥ जगतीमवितुं कलिताकृतयो विचरन्ति महामहसरुछलतः। अहिमांशुरिवात्र विभासि गुरो भव शङ्कर देशिक मे शरणम्॥६॥ गुरुपुङ्गव पुङ्गवकेतन ते समतामयतां न हि कोऽपि सुधीः। शरणागतवत्सल तत्त्वनिधे भव शङ्कर देशिक मे शरणम्॥७॥ विदिता न मया विशदैककला न च किञ्चन काञ्चनमस्ति गुरो। द्रुतमेव विधेहि कृपां सहजां भव शङ्कर देशिक मे शरणम्॥८॥ ॥इति श्री तोटकाचार्यविरचितं श्री तोटकाष्टकं सम्पूर्णम्॥

॥ शीतलाष्टकम्॥

अस्य श्रीशीतलास्तोत्रस्य महादेव ऋषिः। अनुष्टुप् छन्दः। शीतला देवता। लक्ष्मीर्बीजम्। भवानी शक्तिः। सर्वविस्फोटकनिवृत्यर्थे जपे विनियोगः॥ ईश्वर उवाच

वन्देऽहं शीतलां देवीं रासभस्थां दिगम्बराम्। मार्जनीकलशोपेतां शूर्पालङ्कतमस्तकाम्॥१॥

वन्देऽहं शीतलां देवीं सर्वरोगभयापहाम्। यामासाद्य निवर्तेत विस्फोटकभयं महत्॥२॥

शीतले शीतले चेति यो ब्र्याद्दाहपीडितः। विस्फोटकभयं घोरं क्षिप्रं तस्य प्रणश्यति॥३॥

यस्त्वामुद्कमध्ये तु ध्यात्वा सम्पूजयेन्नरः। विस्फोटकभयं घोरं गृहे तस्य न जायते॥४॥

शीतले ज्वरदग्धस्य पूतिगन्धयुतस्य च। प्रणष्टचक्षुषः पुंसस्त्वामाहुर्जीवनौषधम्॥५॥ शीतले तनुजान् रोगान् नृणां हरसि दुस्त्यजान्। विस्फोटकविदीर्णानां त्वमेकाऽमृतवर्षिणी॥६॥ गलगण्डग्रहा रोगा ये चान्ये दारुणा नृणाम्। त्वदनुध्यानमात्रेण शीतले यान्ति सङ्खयम्॥७॥ न मन्त्रो नौषधं तस्य पापरोगस्य विद्यते। त्वामेकां शीतले धात्रीं नान्यां पश्यामि देवताम्॥८॥ मृणालतन्तुसदृशीं नाभिहृन्मध्यसंस्थिताम्। यस्त्वां सिञ्चन्तयेद्देवि तस्य मृत्युर्न जायते॥९॥ अष्टकं शीतलादेव्या यो नरः प्रपठेत्सदा। विस्फोटकभयं घोरं गृहे तस्य न जायते॥१०॥ श्रोतव्यं पठितव्यं च श्रद्धाभक्तिसमन्वितैः। उपसर्गविनाशाय परं स्वस्त्ययनं महत्॥११॥ शीतले त्वं जगन्माता शीतले त्वं जगत्पिता। शीतले त्वं जगद्वात्री शीतलायै नमो नमः॥१२॥ रासभो गर्दभश्चैव खरो वैशाखनन्दनः। शीतलावाहनश्चैव दूर्वाकन्द्निकृन्तनः॥१३॥

एतानि खरनामानि शीतलाग्रे तु यः पठेत्। तस्य गेहे शिशूनां च शीतलारुङ् न जायते॥१४॥ शीतलाष्टकमेवेदं न देयं यस्यकस्यचित्। दातव्यं च सदा तस्मै श्रद्धाभक्तियुताय वै॥१५॥ ॥इति श्री स्कान्दपुराणे श्री शीतलाष्टकं सम्पूर्णम्॥

॥ दुर्गाष्टोत्तरशतनामस्तोत्रम्॥

॥ न्यासः॥

अस्य श्रीदुर्गाष्टोत्तरशतनामास्तोत्रमालामन्त्रस्य महाविष्णुमहेश्वराः ऋषयः। अनुष्टुप् छन्दः। श्रीदुर्गापरमेश्वरी देवता। हां बीजम्। हीं शक्तिः। हूं कीलकम्। सर्वाभीष्टसिद्धर्थे जपहोमार्चने विनियोगः। ॥स्तोत्रम्॥

सत्या साध्या भवप्रीता भवानी भवमोचनी। आर्या दुर्गा जया चऽऽद्या त्रिनेत्रा शूलधारिणी॥१॥

पिनाकधारिणी चित्रा चण्डघण्टा महातपाः। मनो बुद्धिरहङ्कारा चिद्रपा च चिदाकृतिः॥२॥ अनन्ता भाविनी भव्या ह्यभव्या च सदागतिः। शाम्भवी देवमाता च चिन्ता रत्नप्रिया तथा॥३॥ सर्वविद्या दक्षकन्या दक्षयज्ञविनाशिनी। अपर्णाऽनेकवर्णा च पाटला पाटलावती॥४॥ पट्टाम्बरपरीधाना कलमञ्जीररञ्जिनी। ईशानी च महाराज्ञी ह्यप्रमेयपराक्रमा॥५॥ रुद्राणी कूररूपा च सुन्दरी सुरसुन्दरी। वनदुर्गा च मातङ्गी मतङ्गमुनिकन्यका॥६॥ ब्राह्मी माहेश्वरी चैन्द्री कौमारी वैष्णवी तथा। चामुण्डा चैव वाराही लक्ष्मीश्च पुरुषाकृतिः॥७॥ विमला ज्ञानरूपा च क्रिया नित्या च बुद्धिदा। बहुलप्रेमा महिषासुरमर्दिनी॥८॥ बहुला मधुकैटभहन्त्री च चण्डमुण्डविनाशिनी। सर्वशास्त्रमयी चैव सर्वदानवघातिनी॥९॥

अनेकशस्त्रहस्ता च सर्वशस्त्रास्त्रधारिणी। भद्रकाली सदाकन्या कैशोरी युवतिर्यतिः॥१०॥

प्रौढाऽप्रौढा वृद्धमाता घोररूपा महोद्री। बलप्रदा घोररूपा महोत्साहा महाबला॥११॥

अग्निज्वाला रौद्रमुखी कालरात्री तपस्विनी। नारायणी महादेवी विष्णुमाया शिवात्मिका॥१२॥

शिवदूती कराली च ह्यनन्ता परमेश्वरी। कात्यायनी महाविद्या महामेधास्वरूपिणी॥१३॥

गौरी सरस्वती चैव सावित्री ब्रह्मवादिनी। सर्वतत्त्वैकनिलया वेदमन्त्रस्वरूपिणी॥१४॥

॥फलश्रुतिः॥

इदं स्तोत्रं महादेव्या नाम्नाम् अष्टोत्तरं शतम्। यः पठेत् प्रयतो नित्यं भक्तिभावेन चेतसा॥१५॥ शत्रुभ्यो न भयं तस्य तस्य शत्रुक्षयं भवेत्। सर्वदःखदरिद्राच सुसुखं मुच्यते ध्रुवम्॥१६॥ विद्यार्थी लभते विद्यां धनार्थी लभते धनम्। कन्यार्थी लभते कन्यां कन्या च लभते वरम्॥१०॥ ऋणी ऋणाद्विमुच्येत ह्यपुत्रो लभते सुतम्। रोगाद्विमुच्यते रोगी सुखमत्यन्तमश्रुते॥१८॥ भूमिलाभो भवेत् तस्य सर्वत्र विजयी भवेत्। सर्वान् कामानवाप्नोति महादेवीप्रसादतः॥१९॥ कुङ्कमैर्बिल्वपत्रेश्च सुगन्धे रक्तपुष्पकैः। रक्तपत्रैर्विदेशेषेण पूजयन् भद्रमश्रुते॥२०॥

॥ लक्ष्म्यष्टोत्तरशतनामस्तोत्रम् ॥ ॥ ध्यानम् ॥

॥ इति श्री दुर्गाष्टोत्तरशतनामस्तोत्रं सम्पूर्णम्॥

वन्दे पद्मकरां प्रसन्नवदनां सौभाग्यदां भाग्यदाम् हस्ताभ्यामभयप्रदां मणिगणैर्नानाविधैर्भूषिताम्। भक्ताभीष्टफलप्रदां हरिहरब्रह्मादिभिः सेविताम् पार्श्वे पङ्कजशङ्खपद्मनिधिभिर्युक्तां सदा शक्तिभिः॥ सरसिजनिलये सरोजहस्ते धवलतमांशुकगन्धमाल्यशोभे। भगवति हरिवल्लभे मनोज्ञे त्रिभुवनभूतिकरि प्रसीद मह्यम्॥

॥स्तोत्रम्॥

प्रकृतिं विकृतिं विद्यां सर्वभूतिहतप्रदाम्। श्रद्धां विभूतिं सुरभिं नमामि परमात्मिकाम्॥१॥ वाचं पद्मालयां पद्मां शुचिं स्वाहां स्वधां सुधाम्। धन्यां हिरण्मयीं लक्ष्मीं नित्यपुष्टां विभावरीम्॥२॥ अदितिं च दितिं दीप्तां वसुधां वसुधारिणीम्। नमामि कमलां कान्तां कामाक्षीं क्रोधसम्भवाम्॥३॥ अनुग्रहपदां बुद्धिमनघां हरिवल्लभाम्। अशोकाममृतां दीप्तां लोकशोकविनाशिनीम्॥४॥ नमामि धर्मनिलयां करुणां लोकमातरम्। पद्मप्रियां पद्महस्तां पद्माक्षीं पद्मसुन्दरीम्॥५॥ पद्मोद्भवां पद्ममुखीं पद्मनाभित्रयां रमाम्। पद्ममालाधरां देवीं पद्मिनीं पद्मगन्धिनीम्॥६॥

पुण्यगन्धां सुप्रसन्नां प्रसादाभिमुखीं प्रभाम्। नमामि चन्द्रवदनां चन्द्रां चन्द्रसहोदरीम्॥७॥ चतुर्भुजां चन्द्ररूपामिन्दिरामिन्दुशीतलाम्। आह्लादजननीं पुष्टिं शिवां शिवकरीं सतीम्॥८॥ विमलां विश्वजननीं तुष्टिं दारिद्यनाशिनीम्। प्रीतिपुष्करिणीं शान्तां शुक्रमाल्याम्बरां श्रियम्॥९॥ भास्करीं बिल्वनिलयां वरारोहां यशस्विनीम्। वसुन्धरामुदाराङ्गां हरिणीं हेममालिनीम्॥१०॥ धनधान्यकरीं सिद्धिं स्त्रेणसौम्यां शुभप्रदाम्। नुपवेश्मगतानन्दां वर्लक्ष्मीं वसुप्रदाम्॥११॥ शुभां हिरण्यप्राकारां समुद्रतनयां जयाम्। नमामि मङ्गलां देवीं विष्णुवक्षःस्थलस्थिताम्॥१२॥ विष्णुपर्ली प्रसन्नाक्षीं नारायणसमाश्रिताम्। दारिद्यध्वंसिनीं देवीं सर्वोपद्रवहारिणीम्॥१३॥ नवदुर्गां महाकालीं ब्रह्मविष्णुशिवात्मिकाम्। त्रिकालज्ञानसम्पन्नां नमामि भुवनेश्वरीम्॥१४॥

लक्ष्मीं क्षीरसमुद्रराजतनयां श्रीरङ्गधामेश्वरीम् दासीभूतसमस्तदेववनितां लोकैकदीपाङ्कराम्। श्रीमन्मन्दकटाक्षलब्धविभवब्रह्मेन्द्रगङ्गाधराम् त्वां त्रैलोक्यकुटुम्बिनीं सरसिजां वन्दे मुकुन्दप्रियाम्॥१५॥

> मातर्नमामि कमले कमलायताक्षि श्रीविष्णुहृत्कमलवासिनि विश्वमातः। क्षीरोदजे कमलकोमलगर्भगौरि लक्ष्मि प्रसीद सततं नमतां श्ररण्ये॥१६॥

॥फलश्रुतिः॥

त्रिकालं यो जपेद्विद्वान् षण्मासं विजितेन्द्रियः। दारिद्यध्वंसनं कृत्वा सर्वमाप्नोत्ययत्नतः॥१७॥

देवीनामसहस्रेषु पुण्यमष्टोत्तरं शतम्। येन श्रियमवाप्नोति कोटिजन्मद्रिद्रितः॥१८॥

भृगुवारे शतं धीमान् पठेद्वत्सरमात्रकम्। अष्टैश्वर्यमवाप्नोति कुबेर इव भूतले॥१९॥ दारिद्यमोचनं नाम स्तोत्रमम्बापरं शतम्। येन श्रियमवाप्नोति कोटिजन्मदरिद्रितः॥२०॥ भृत्तवा तु विपुलान् भोगानस्याः सायुज्यमाप्नुयात्। प्रातःकाले पठेन्नित्यं सर्वदुःखोपशान्तये। पठंस्तु चिन्तयेद्देवीं सर्वाभरणभूषिताम्॥२१॥ ॥इति श्री लक्ष्म्यष्टोत्तरशतनामस्तोत्रं सम्पूर्णम्॥

॥ सीताष्टोत्तरशतनामस्तोत्रम्॥

॥ध्यानम्॥

वामाङ्गे रघुनायकस्य रुचिरे या संस्थिता शोभना या विप्राधिपयानरम्यनयना या विप्रपालानना। विद्युत्पुञ्जविराजमानवसना भक्तार्तिसङ्खण्डना श्रीमद्राघवपादपद्मयुगलन्यस्तेक्षणा साऽवतु॥

॥स्तोत्रम्॥

श्रीसीता जानकी देवी वैदेही राघवप्रिया। रमाऽवनिसुता रामा राक्षसान्तप्रकारिणी॥१॥

रत्नगुप्ता मातुलुङ्गी मैथिली भक्ततोषदा। पद्माक्षजा कञ्जनेत्रा स्मितास्या नूपुरस्वना॥२॥ वैकुण्ठनिलया मा श्रीमुक्तिदा कामपूरणी। नृपात्मजा हेमवर्णा मृदुलाङ्गी सुभाषिणी॥३॥ कुशाम्बिका दिव्यदा च लवमाता मनोहरा। हनुमद्वन्दितपदा मुग्धा केयूरधारिणी॥४॥ अशोकवनमध्यस्था रावणादिकमोहिनी। विमानसंस्थिता सुभ्रः सुकेशी रशनान्विता॥५॥ रजोरूपा सत्त्वरूपा तामसी विह्नवासिनी। हेममृगासक्तचित्ता वाल्मीक्याश्रमवासिनी॥६॥ पतिव्रता महामाया पीतकौशेयवासिनी। मृगनेत्रा च बिम्बोष्ठी धनुर्विद्याविशारदा॥७॥ सौम्यरूपा दशरथस्रुषा चामरवीजिता। सुमेधादुहिता दिव्यरूपा त्रैलोक्यपालिनी॥८॥ अन्नपूर्णा महालक्ष्मीर्धीर्लज्जा च सरस्वती। शान्तिः पुष्टिः क्षमा गौरी प्रभाऽयोध्यानिवासिनी॥९॥ वसन्तशीतला गौरी स्नानसन्तुष्टमानसा। रमानामभद्रसंस्था हेमकुम्भपयोधरा॥१०॥

सुरार्चिता धृतिः कान्तिः स्मृतिर्मेधा विभावरी। लघूद्रा वरारोहा हेमकङ्कणमण्डिता॥११॥

द्विजपल्यर्पितनिजभूषा राघवतोषिणी। श्रीरामसेवानिरता रत्नताटङ्कधारिणी॥१२॥ रामवामाङ्गसंस्था च रामचन्द्रैकरञ्जनी। सरयूजलसङ्कीडाकारिणी राममोहिनी॥१३॥

सुवर्णतुलिता पुण्या पुण्यकीर्तिः कलावती। कलकण्ठा कम्बुकण्ठा रम्भोरुर्गजगामिनी॥१४॥

रामार्पितमना रामवन्दिता रामवल्लभा। श्रीरामपदिचिह्नाङ्का रामरामेतिभाषिणी॥१५॥ रामपर्यङ्करायना रामाङ्किक्षालिनी वरा। कामघेन्वन्नसन्तुष्टा मातुलुङ्गकरे घृता॥१६॥ दिव्यचन्दनसंस्था श्रीमूलकासुरमर्दिनी। एवमष्टोत्तरशतं सीतानाम्नां सुपुण्यदम्॥१७॥

॥ फलश्रुतिः ॥

ये पठन्ति नरा भूम्यां ते धन्याः स्वर्गगामिनः। अष्टोत्तरशतं नाम्नां सीतायाः स्तोत्रमुत्तमम्॥१८॥

जपनीयं प्रयत्नेन सर्वदा भक्तिपूर्वकम्। सन्ति स्तोत्राण्यनेकानि पुण्यदानि महान्ति च॥१९॥

नानेन सदृशानीह तानि सर्वाणि भूसुर। स्तोत्राणामुत्तमं चेदं भुक्तिमुक्तिप्रदं नृणाम्॥२०॥

एवं सुतीक्ष्ण ते प्रोक्तमष्टोत्तरशतं शुभम्। सीतानाम्नां पुण्यदं च श्रवणान्मङ्गलप्रदम्॥२१॥

नरैः प्रातः समुत्थाय पठितव्यं प्रयत्नतः। सीतापूजनकालेऽपि सर्ववाञ्छितदायकम्॥२२॥

॥ इति श्री आनन्द्रामायणे श्रीसीताष्टोत्तरशतनामस्तोत्रं सम्पूर्णम् ॥

॥ सरस्वत्यष्टोत्तरशतनामस्तोत्रम्॥ ॥ध्यानम्॥

या कुन्देन्दुतुषारहारधवला या शुभ्रवस्त्रावृता या वीणावरदण्डमण्डितकरा या श्वेतपद्मासना। या ब्रह्माच्युतशङ्करप्रभृतिभिदेवैः सदा पूजिता सा मां पातु सरस्वती भगवती निःशेषजाड्यापहा॥

॥स्तोत्रम्॥

सरस्वती महाभद्रा महामाया वरप्रदा। श्रीप्रदा पद्मिनलया पद्माक्षी पद्मवक्रका॥१॥ शिवानुजा पुस्तकभृत ज्ञानमुद्रा रमा परा। कामरूपा महाविद्या महापातकनाशिनी॥२॥ महाश्रया मालिनी च महाभोगा महाभुजा। महाभागा महोत्साहा दिव्याङ्गा सुरवन्दिता॥३॥

महाकाली महापाशा महाकारा महाङ्कशा। पीता च विमला विश्वा विद्युन्माला च वैष्णवी॥४॥

चिन्द्रका चन्द्रवदना चन्द्रलेखविभूषिता। सावित्री सुरसा देवी दिव्यालङ्कारभूषिता॥५॥ वाग्देवी वसुदा तीव्रा महाभद्रा महाबला। भोगदा भारती भामा गोविन्दा गोमती शिवा॥६॥ जटिला विन्ध्यवासा च विन्ध्याचलविराजिता। चिण्डका वैष्णवी ब्राह्मी ब्रह्मज्ञानैकसाधना॥७॥ सौदामिनी सुधामूर्तिः सुभद्रा सुरपूजिता। सुवासिनी सुनासा च विनिद्रा पद्मलोचना॥८॥ विद्यारूपा विशालाक्षी ब्रह्मजाया महाफला। त्रयीमूर्ती त्रिकालज्ञा त्रिगुणा शास्त्ररूपिणी॥९॥ शुम्भासुरप्रमथिनी शुभदा च स्वरात्मिका। रक्तबीजनिहन्त्री च चामुण्डा चाम्बिका तथा॥१०॥ मुण्डकायप्रहरणा धूम्रलोचनमर्दना। सर्वदेवस्तुता सौम्या सुरासुरनमस्कृता॥११॥ कालरात्रिः कलाधारा रूपसौभाग्यदायिनी। वाग्देवी च वरारोहा वाराही वारिजासना॥१२॥

चित्राम्बरा चित्रगन्धा चित्रमाल्यविभूषिता। कान्ता कामप्रदा वन्द्या विद्याधरसुपूजिता॥१३॥ श्वेतानना नीलभुजा चतुर्वर्गफलप्रदा। चतुराननसाम्राज्या रक्तमध्या निरञ्जना॥१४॥ हंसासना नीलजङ्घा ब्रह्मविष्णुशिवात्मिका। एवं सरस्वतीदेव्या नाम्नामष्टोत्तरं शतम्॥१५॥ ॥इति श्री सरस्वत्यष्टोत्तरशतनामस्तोत्रं सम्पूर्णम्॥

॥ महिषासुरमर्दिनि स्तोत्रम्॥

अयि गिरिनन्दिन नन्दितमेदिनि विश्वविनोदिनि नन्दिनुते गिरिवर-विन्ध्य-शिरोधिनिवासिनि विष्णुविलासिनि जिष्णुनुते। भगवित हे शितिकण्ठकुटुम्बिनि भूरिकुटुम्बिनि भूरिकृते जय जय हे महिषासुरमर्दिनि रम्यकपर्दिनि शैलसुते॥१॥ सुरवरवर्षिणि दुर्धरधर्षिणि दुर्मुखमर्षिणि हर्षरते त्रिभुवनपोषिणि शङ्करतोषिणि किल्बिषमोषिणि घोषरते। दनुज-निरोषिणि दितिसुत-रोषिणि दुर्मद-शोषिणि सिन्धुसुते जय जय हे महिषासुरमर्दिनि रम्यकपर्दिनि शैलसुते॥२॥ अयि जगदम्ब-मदम्ब-कदम्ब-वनप्रिय-वासिनि हासरते शिखरि शिरोमणि तुङ्ग-हिमालय-शृङ्ग-निजालय-मध्यगते। मधु-मधुरे मधु-कैटभ-गञ्जिनि कैटभ-भञ्जिनि रासरते जय जय हे महिषासुरमर्दिनि रम्यकपर्दिनि शैलसुते॥३॥

अयि शतखण्ड-विखण्डित-रुण्ड-वितुण्डित-शुण्ड-गजाधिपते रिपु-गज-गण्ड-विदारण-चण्ड-पराक्रम-शुण्ड-मृगाधिपते। निज-भुज-दण्ड-निपातित-खण्ड-विपातित-मुण्ड-भटाधिपते जय जय हे महिषासुरमर्दिनि रम्यकपर्दिनि शैलसुते॥४॥

अयि रण-दुर्मद्-शत्रु-वधोदित-दुर्धर-निर्जर-शक्तिभृते चतुर-विचार-धुरीण-महाशिव-दूतकृत-प्रमथाधिपते। दुरित-दुरीह-दुराशय-दुर्मित-दानवदूत-कृतान्तमते जय जय हे महिषासुरमर्दिनि रम्यकपर्दिनि शैलसुते॥५॥

अयि शरणागत-वैरि-वधूवर-वीर-वराभय-दायकरे त्रिभुवन-मस्तक-शूल-विरोधि शिरोधि कृतामल-शूलकरे। दुमिदुमि-तामर-दुन्दुभिनाद-महो-मुखरीकृत-तिग्मकरे जय जय हे महिषासुरमर्दिनि रम्यकपर्दिनि शैलसुते॥६॥ अयि निज-हुङ्कृति मात्र-निराकृत-धूम्रविलोचन-धूम्रशते समर-विशोषित-शोणित-बीज-समुद्भव-शोणित-बीजलते। शिव-शिव-शुम्भ-निशुम्भ-महाहव-तर्पित-भूत-पिशाचरते जय जय हे महिषासुरमर्दिनि रम्यकपर्दिनि शैलसुते॥७॥

धनुरनु-सङ्ग-रणक्षणसङ्ग-परिस्फुर-दङ्ग-नटत्कटके कनक-पिशङ्ग-पृषत्क-निषङ्ग-रसद्भट-श्वङ्ग-हतावटुके। कृत-चतुरङ्ग-बलक्षिति-रङ्ग-घटद्वहुरङ्ग-रटद्वटुके जय जय हे महिषासुरमर्दिनि रम्यकपर्दिनि शैलसुते॥८॥

जय जय जप्य-जयेजय-शब्द-परस्तुति-तत्पर-विश्वनुते भण-भण-भिञ्जिमि-भिङ्कृत-नूपुर-सिञ्जित-मोहित-भूतपते। निटत-नटार्ध-नटीनट-नायक-नाटित-नाट्य-सुगानरते जय जय हे महिषासुरमर्दिनि रम्यकपर्दिनि शैलसुते॥९॥

अयि सुमनः सुमनः सुमनः सुमनः सुमनोहर-कान्तियुते श्रित-रजनी-रजनी-रजनी-रजनीकर-वऋवृते। सुनयन-विभ्रमर-भ्रमर-भ्रमर-भ्रमराधिपते जय जय हे महिषासुरमर्दिनि रम्यकपर्दिनि शैलसुते॥१०॥ सित-महाहव-मल्लम-तिलक-मिल्लित-रलक-मल्लरते विरचित-विलक-पिल्लिक-मिल्लिक-भिल्लिक-वर्गवृते। सितकृत-फुल्लसमुल्ल-सितारुण-तल्लज-पल्लव-सल्लिते जय जय हे महिषासुरमर्दिनि रम्यकपर्दिनि शैलसुते॥११॥

अविरल-गण्ड-गलन्मद-मेदुर-मत्त-मतङ्गज-राजपते त्रिभुवन-भूषण-भूत-कलानिधि रूप-पयोनिधि राजसुते। अयि सुद-तीजन-लालसमानस-मोहन-मन्मथ-राजसुते जय जय हे महिषासुरमर्दिनि रम्यकपर्दिनि शैलसुते॥१२॥

कमल-दलामल-कोमल-कान्ति कलाकिलतामल-भाललते सकल-विलास-कलानिलयकम-केलि-चलत्कल-हंसकुले। अलिकुल-सङ्कल-कुवलय-मण्डल-मौलिमिलद्भकुलालि-कुले जय जय हे महिषासुरमर्दिनि रम्यकपर्दिनि शैलसुते॥१३॥

करमुरली-रव-वीजित-कूजित-लज्जित-कोकिल-मञ्जमते मिलित-पुलिन्द-मनोहर-गुञ्जित-रञ्जितशैल-निकुञ्जगते। निजगुणभूत-महाशबरीगण-सद्गुण-सम्भृत-केलितले जय जय हे महिषासुरमर्दिनि रम्यकपर्दिनि शैलसुते॥१४॥ कटितट-पीत-दुकूल-विचित्र-मयूख-तिरस्कृत-चन्द्ररुचे प्रणत-सुरासुर-मौलिमणिस्फुर-दंशुल-सन्नख-चन्द्ररुचे। जित-कनकाचल-मौलिपदोर्जित-निर्भर-कुञ्जर-कुम्भकुचे जय जय हे महिषासुरमर्दिनि रम्यकपर्दिनि शैलसुते॥१५॥

विजित-सहस्रकरैक-सहस्रकरैक-सहस्रकरैकनुते कृतसुरतारक-सङ्गरतारक-सङ्गरतारक-सूनुसुते। सुरथ-समाधि समानसमाधि समाधिसमाधि सुजातरते जय जय हे महिषासुरमर्दिनि रम्यकपर्दिनि शैलसुते॥१६॥

पदकमलं करुणानिलये वरिवस्यित योऽनुदिनं स शिवे अयि कमले कमलानिलये कमलानिलयः स कथं न भवेत्। तव पदमेव परम्पदिमत्यनुशीलयतो मम किं न शिवे जय जय हे महिषासुरमर्दिनि रम्यकपर्दिनि शैलसुते॥१७॥

कनकलसत्कल-सिन्धुजलैरनुसिञ्चिनुते गुण-रङ्गभुवम् भजित स किं न शचीकुच-कुम्भ-तटी-परिरम्भ-सुखानुभवम्। तव चरणं शरणं करवाणि नतामरवाणि निवासि शिवम् जय जय हे महिषासुरमर्दिनि रम्यकपर्दिनि शैलसुते॥१८॥ तव विमलेन्दुकुलं वद्नेन्दुमलं सकलं ननु कूलयते
किमु पुरुहूत-पुरीन्दुमुखी-सुमुखीभिरसौ विमुखी क्रियते।
मम तु मतं शिवनामधने भवती कृपया किमुत क्रियते
जय जय हे महिषासुरमर्दिनि रम्यकपर्दिनि शैलसुते॥१९॥
अयि मिय दीनद्यालुतया कृपयैव त्वया भवितव्यमुमे
अयि जगतो जननी कृपयाऽसि यथाऽसि तथाऽनुमितासिरते।
यदुचितमत्र भवत्युरि कुरुतादुरुतापमपाकुरुते
जय जय हे महिषासुरमर्दिनि रम्यकपर्दिनि शैलसुते॥२०॥

॥ इति श्रीमच्छङ्कराचार्यविरचितं श्री महिषासुरमर्दिनि-स्तोत्रं सम्पूर्णम्॥

॥ वेङ्कटेश सुप्रभातम्॥

कौसल्या सुप्रजा राम पूर्वा सन्ध्या प्रवर्तते। उत्तिष्ठ नरशार्दूल कर्तव्यं दैवमाह्निकम्॥१॥

उत्तिष्ठोत्तिष्ठ गोविन्द उत्तिष्ठ गरुडध्वज। उत्तिष्ठ कमलाकान्त त्रैलोक्यं मङ्गलं कुरु॥२॥

मातः समस्तजगतां मधुकैटभारेः वक्षोविहारिणि मनोहरदिव्यमूर्ते। श्रीस्वामिनि श्रितजनप्रियदानशीले श्रीवेङ्कटेशद्यिते तव सुप्रभातम्॥३॥

तव सुप्रभातमरविन्दलोचने भवतु प्रसन्नमुखचन्द्रमण्डले। विधिशङ्करेन्द्रवनिताभिरर्चिते वृषशैलनाथदयिते दयानिधे॥४॥ अत्र्यादिसप्तऋषयः समुपास्य सन्ध्याम् आकाशसिन्धुकमलानि मनोहराणि। आदाय पादयुगमर्चियतुं प्रपन्नाः शेषाद्रिशेखरविभो तव सुप्रभातम्॥५॥

पञ्चाननाज्जभवषण्मुखवासवाद्याः त्रैविक्रमादिचरितं विबुधाः स्तुवन्ति। भाषापतिः पठित वासरशुद्धिमारात् शेषाद्रिशेखरिवभो तव सुप्रभातम्॥६॥

ईषत्प्रफुल्ल-सरसीरुह-नारिकेल-पूगद्धमादि-सुमनोहरपालिकानाम्। आवाति मन्दमनिलः सह दिव्यगन्धेः शेषाद्रिशेखरविभो तव सुप्रभातम्॥७॥

उन्मील्य नेत्रयुगमुत्तमपञ्जरस्थाः पात्राविशष्टकदलीफलपायसानि । भुक्तवा सलीलमथ केलिशुकाः पठन्ति शेषाद्रिशेखरविभो तव सुप्रभातम्॥८॥ तन्त्रीप्रकर्षमधुरस्वनया विपञ्चा गायत्यनन्तचरितं तव नारदोऽपि। भाषासमग्रमसकृत्करचाररम्यम् शेषाद्रिशेखरविभो तव सुप्रभातम्॥९॥

भृङ्गावली च मकरन्दरसानुविद्ध-झङ्कारगीत निनदैः सह सेवनाय। निर्यात्युपान्तसरसीकमलोदरेभ्यः शेषाद्रिशेखरविभो तव सुप्रभातम्॥१०॥

योषागणेन वरदिप्तविमथ्यमाने घोषालयेषु दिधमन्थनतीव्रघोषाः। रोषात्किलं विद्धते ककुभश्च कुम्भाः शेषाद्रिशेखरविभो तव सुप्रभातम्॥११॥

पद्मेशिमत्रशतपत्रगतालिवर्गाः हर्तुं श्रियं कुवलयस्य निजाङ्गलक्ष्म्या। भेरीनिनादिमव बिभ्रति तीव्रनादम् शेषाद्रिशेखरविभो तव सुप्रभातम्॥१२॥ श्रीमन्नभीष्टवरदाखिललोकबन्धो श्रीश्रीनिवास जगदेकदयैकसिन्धो। श्रीदेवतागृहभुजान्तरदिव्यमूर्ते श्रीवेङ्कटाचलपते तव सुप्रभातम्॥१३॥

श्रीस्वामिपुष्करिणिकाऽऽस्रविनर्मलाङ्गाः श्रेयोऽर्थिनो हरिवरिश्चसनन्दनाद्याः। द्वारे वसन्ति वरवेत्रहतोत्तमाङ्गाः श्रीवेङ्कटाचलपते तव सुप्रभातम्॥१४॥

श्रीशेषशैल-गरुडाचल-वेङ्कटाद्रि-नारायणाद्रि-वृषभाद्रि-वृषाद्रि-मुख्याम्। आख्यां त्वदीय वसतेरनिशं वदन्ति श्रीवेङ्कटाचलपते तव सुप्रभातम्॥१५॥

सेवापराः शिव-सुरेश-कृशानु-धर्म-रक्षोऽम्बुनाथ-पवमान-धनाधिनाथाः। बद्धाञ्जलि-प्रविलसन्निजशीर्ष-देशाः श्रीवेङ्कटाचलपते तव सुप्रभातम्॥१६॥ धाटीषु ते विहगराज-मृगाधिराज-नागाधिराज-गजराज-हयाधिराजाः। स्वस्वाधिकार-महिमाऽधिकमर्थयन्ते श्रीवेङ्कटाचलपते तव सुप्रभातम्॥१७॥

सूर्येन्दु-भौम-बुध-वाक्पति-काव्य-सौरि-स्वर्भानु-केतु-दिविषत्परिषत्प्रधानाः। त्वद्दास-दास-चरमावधि-दासदासाः श्रीवेङ्कटाचलपते तव सुप्रभातम्॥१८॥

त्वत् पाद्धूलिभरितस्फुरितोत्तमाङ्गाः स्वर्गापवर्गनिरपेक्ष-निजान्तरङ्गाः। कल्पागमाऽऽकलनयाऽऽकुलतां लभन्ते श्रीवेङ्कटाचलपते तव सुप्रभातम्॥१९॥

त्वद्गोपुराग्रशिखराणि निरीक्षमाणाः स्वर्गापवर्गपदवीं परमां श्रयन्तः। मर्त्या मनुष्यभुवने मतिमाश्रयन्ते श्रीवेङ्कटाचलपते तव सुप्रभातम्॥२०॥ श्रीभूमिनायक दयादिगुणामृताब्धे देवाधिदेव जगदेकशरण्यमूर्ते। श्रीमन्ननन्त गरुडादिभिरर्चिताङ्गे श्रीवेङ्कटाचलपते तव सुप्रभातम्॥२१॥

श्रीपद्मनाभ पुरुषोत्तम वासुदेव वैकुण्ठ माधव जनार्दन चक्रपाणे। श्रीवत्सचिह्न शरणागत-पारिजात श्रीवेङ्कटाचलपते तव सुप्रभातम्॥२२॥

कन्दर्पद्र्पहरसुन्द्रद्वियमूर्ते कान्ताकुचाम्बुरुह-कुङ्मल-लोलदृष्टे। कल्याणनिर्मलगुणाकर दिव्यकीर्ते श्रीवेङ्कटाचलपते तव सुप्रभातम्॥२३॥

मीनाकृते कमठ कोल नृसिंह वर्णिन् स्वामिन् परश्वथ तपोधन रामचन्द्र। शेषांशराम यदुनन्दन कल्किरूप श्रीवेङ्कटाचलपते तव सुप्रभातम्॥२४॥ एला-लवङ्ग-घनसार-सुगन्धि-तीर्थम् दिव्यं वियत्सरिति हेमघटेषु पूर्णम्। धृत्वाऽद्य वैदिकशिखामणयः प्रहृष्टाः तिष्ठन्ति वेङ्कटपते तव सुप्रभातम्॥२५॥

भास्वानुदेति विकचानि सरोरुहाणि सम्पूरयन्ति निनदैः ककुभो विहङ्गाः। श्रीवैष्णवाः सततमर्थित-मङ्गलास्ते धामाऽऽश्रयन्ति तव वेङ्कट सुप्रभातम्॥२६॥

ब्रह्माद्यः सुरवराः समहर्षयस्ते सन्तः सनन्दन मुखास्तव योगिवर्याः। धामान्तिके तव हि मङ्गलवस्तुहस्ताः श्रीवेङ्कटाचलपते तव सुप्रभातम्॥२७॥

लक्ष्मीनिवास निरवद्यगुणैकसिन्धो संसार-सागर-समुत्तरणैकसेतो । वेदान्तवेद्य निजवैभव भक्तभोग्य श्रीवेङ्कटाचलपते तव सुप्रभातम्॥ २८॥ इत्थं वृषाचलपतेरिह सुप्रभातम् ये मानवाः प्रतिदिनं पठितुं प्रवृत्ताः। तेषां प्रभातसमये स्मृतिरङ्गभाजाम् प्रज्ञां परार्थसुलभां परमां प्रसूते॥२९॥ ॥इति श्री वेङ्कटेश सुप्रभातम् सम्पूर्णम्॥

॥ वेङ्कटेश स्तोत्रम्॥

कमलाकुच-चूचुक-कुङ्कुमतो नियतारुणितातुल-नीलतनो। कमलायतलोचन लोकपते विजयी भव वेङ्कटशैलपते॥१॥ सचतुर्मुख-षण्मुख-पञ्चमुख-प्रमुखाखिलदैवतमौलिमणे। शरणागतवत्सल सारिनधे परिपालय मां वृषशैलपते॥२॥ अतिवेलतया तव दुर्विषहैरनुवेलकृतैरपराधशतैः। भरितं त्वरितं वृषशैलपते परया कृपया परिपाहि हरे॥३॥ अधिवेङ्कटशैलमुदारमते जनताभिमताधिकदानरतात्। परदेवतया गदितान्निगमैः कमलादियतान्न परं कलये॥४॥ कलवेणुरवावशगोपवधू शतकोटिवृतात्स्मरकोटिसमात्। प्रतिवल्लविकाभिमतात्सुखदात् वसुदेवसुतान्न परं कलये॥५॥

अभिरामगुणाकर दाशरथे जगदेकधनुर्घर धीरमते। रघुनायक राम रमेश विभो वरदो भव देव द्याजलघे॥६॥ अवनीतनया-कमनीयकरं रजनीकरचारुमुखाम्बुरुहम्। रजनीचरराजतमोमिहिरं महनीयमहं रघुराम मये॥७॥ सुमुखं सुहृदं सुलभं सुखदं स्वनुजं च सुखायममोघशरम्। अपहाय रघूद्वहमन्यमहं न कथञ्चन कञ्चन जातु भजे॥८॥ विना वेङ्कटेशं न नाथो न नाथः सदा वेङ्कटेशं स्मरामि स्मरामि। हरे वेङ्कटेश प्रसीद प्रसीद प्रियं वेङ्कटेश प्रयच्छ प्रयच्छ॥९॥ अहं दूरतस्ते पदाम्भोजयुग्म प्रणामेच्छयाऽऽगत्य सेवां करोमि। सकृत्सेवया नित्यसेवाफलं त्वम् प्रयच्छ प्रयच्छ प्रभो वेङ्कटेश॥१०॥ अज्ञानिना मया दोषानशेषान् विहितान् हरे। क्षमस्व त्वं क्षमस्व त्वं शेषशैल-शिखामणे॥११॥ ॥ इति श्री वेङ्कटेश स्तोत्रं सम्पूर्णम्॥

॥ वेङ्कटेश प्रपत्तिः॥

ईशानां जगतोऽस्य वेङ्कटपतेर्विष्णोः परां प्रेयसीम् तद्वक्षःस्थल-नित्य-वासरिसकां तत्क्षान्ति संवर्धिनीम्। पद्मालङ्कृतपाणिपल्लवयुगां पद्मासनस्थां श्रियम् वात्सल्यादिगुणोज्ज्वलां भगवतीं वन्दे जगन्मातरम्॥१॥

> श्रीमन् कृपाजलिनधे कृतसर्वलोक सर्वज्ञ शक्त नतवत्सल सर्वशेषिन्। स्वामिन् सुशील सुलभाश्रितपारिजात श्रीवेङ्कटेश चरणौ शरणं प्रपद्ये॥२॥

आनूपुरार्पितसुजातसुगन्धिपुष्प-सौरभ्यसौरभकरौ समसन्निवेशौ। सौम्यौ सदाऽनुभवनेऽपि नवानुभाव्यौ श्रीवेङ्कटेश चरणौ शरणं प्रपद्ये॥३॥ सद्योविकासिसमुदित्वरसान्द्रराग-सौरभ्यनिर्भरसरोरुहसाम्यवार्ताम्। सम्यक्षु साहसपदेषु विलेखयन्तौ श्रीवेङ्कटेश चरणौ शरणं प्रपद्ये॥४॥

रेखामयध्वजसुधाकलशातपत्र-वज्राङ्कशाम्बुरुहकल्पकशङ्खचकैः। भव्येरलङ्कृततलौ परतत्त्वचिह्नैः श्रीवेङ्कटेश चरणौ शरणं प्रपद्ये॥५॥

ताम्रोद्रस्युतिपराजितपद्मरागौ बाह्यैर्महोभिरभिभूतमहेन्द्रनीठौ। उद्यन्नखांशुभिरुद्स्तशशाङ्कभासौ श्रीवेङ्कटेश चरणौ शरणं प्रपद्ये॥६॥

सप्रेमभीति कमलाकरप्रवाभ्याम् संवाहनेऽपि सपदि क्रममाद्धानौ। कान्ताववाङ्मन-सगोचर-सौकुमार्यौ श्रीवेङ्कटेश चरणौ शरणं प्रपद्ये॥७॥ लक्ष्मीमहीतदनुरूपनिजानुभाव-नीलादिदिव्यमहिषीकरपल्लवानाम्। आरुण्यसङ्क्रमणतः किल सान्द्ररागौ श्रीवेङ्कटेश चरणौ शरणं प्रपद्ये॥८॥

नित्यानमद्विधिशिवादिकिरीटकोटि-प्रत्युप्त-दीप्त-नवरत्न-महःप्ररोहैः। नीराजनाविधिमुदारमुपाददानौ श्रीवेङ्कटेश चरणौ शरणं प्रपद्ये॥९॥

विष्णोः पदे परम इत्युतिदप्रशंसौ यौ मध्व उत्स इति भोग्यतयाऽप्युपात्तौ। भूयस्तथेति तव पाणितलप्रदिष्टौ श्रीवेङ्कटेश चरणौ शरणं प्रपद्ये॥१०॥

पार्थाय तत्सदृश-सारिथना त्वयैव यौ दर्शितौ स्वचरणौ शरणं व्रजेति। भूयोऽपि मह्यमिह तौ करदर्शितौ ते श्रीवेङ्कटेश चरणौ शरणं प्रपद्ये॥११॥ मन्मूर्भि कालियफणे विकटाटवीषु श्रीवेङ्कटाद्रिशिखरे शिरसि श्रुतीनाम्। चित्तेऽप्यनन्यमनसां सममाहितौ ते श्रीवेङ्कटेश चरणौ शरणं प्रपद्ये॥१२॥

अम्रानहृष्यदवनीतलकीर्णपुष्पौ श्रीवेङ्कटाद्रि-शिखराभरणायमानौ। आनन्दिताखिल-मनो-नयनौ तवैतौ श्रीवेङ्कटेश चरणौ शरणं प्रपद्ये॥१३॥

प्रायः प्रपन्न-जनता-प्रथमावगाह्यौ मातुः स्तनाविव शिशोरमृतायमानौ। प्राप्तौ परस्परतुलामतुलान्तरौ ते श्रीवेङ्कटेश चरणौ शरणं प्रपद्ये॥१४॥

सत्त्वोत्तरैः सतत-सेव्यपदाम्बुजेन संसार-तारक-द्यार्द्र-दृगञ्चलेन। सौम्यौ पयन्तृमुनिना मम दर्शितौ ते श्रीवेङ्कटेश चरणौ शरणं प्रपद्ये॥१५॥ श्रीश श्रिया घटिकया त्वदुपायभावे प्राप्ये त्विय स्वयमुपेयतया स्फुरन्त्या। नित्याश्रिताय निरवद्यगुणाय तुभ्यम् स्यां किङ्करो वृषगिरीश न जातु मह्यम्॥१६॥ ॥इति श्रीवेङ्कटेश प्रपत्तिः सम्पूर्णः॥

॥ वेङ्कटेश मङ्गलाशासनम्॥

श्रियः कान्ताय कल्याणिनधये निधयेऽर्थिनाम्। श्रीवेङ्कटिनवासाय श्रीनिवासाय मङ्गलम्॥१॥ लक्ष्मी-सिविभ्रमालोक-सुभ्रू-विभ्रमचक्षुषे। चक्षुषे सर्वलोकानां वेङ्कटेशाय मङ्गलम्॥२॥ श्रीवेङ्कटाद्रि-श्रङ्गाग्र-मङ्गलाभरणाङ्गये । मङ्गलानां निवासाय श्रीनिवासाय मङ्गलम्॥३॥ सर्वावयवसौन्दर्य-सम्पदा सर्वचेतसाम्। सदा सम्मोहनायास्तु वेङ्कटेशाय मङ्गलम्॥४॥ नित्याय निरवद्याय सत्यानन्दिचदात्मने। सर्वान्तरात्मने श्रीमद्-वेङ्कटेशाय मङ्गलम्॥५॥

स्वतस्सर्वविदे सर्वशक्तये सर्वशेषिणे। सुलभाय सुशीलाय वेङ्कटेशाय मङ्गलम्॥६॥ परस्मे ब्रह्मणे पूर्णकामाय परमात्मने। प्रयुञ्जे परतत्त्वाय वेङ्कटेशाय मङ्गलम्॥७॥ आकालतत्त्वमश्रान्तमात्मनामनुपश्यताम्। अतृह्यमृतरूपाय वेङ्कटेशाय मङ्गलम्॥८॥ प्रायः स्वचरणौ पुंसां शरण्यत्वेन पाणिना। कृपयाऽऽदिशते श्रीमदु-वेङ्कटेशाय मङ्गलम्॥९॥ दयामृत-तरङ्गिण्यास्तरङ्गेरिव शीतलैः। अपाङ्गेः सिञ्चते विश्वं वेङ्कटेशाय मङ्गलम्॥१०॥ स्रग्भूषाम्बरहेतीनां सुषमावहमूर्तये। सर्वार्तिशमनायास्तु वेङ्कटेशाय मङ्गलम्॥११॥ श्रीवैकुण्ठविरक्ताय स्वामिपुष्करिणीतटे। रमया रममाणाय वेङ्कटेशाय मङ्गलम्॥१२॥ श्रीमत् सुन्दरजामातृमुनिमानसवासिने। सर्वलोकनिवासाय श्रीनिवासाय मङ्गलम्॥१३॥

मङ्गलाशासनपरैर्मदाचार्य-पुरोगमैः । सर्वैश्च पूर्वैराचार्यैः सत्कृतायास्तु मङ्गलम्॥१४॥ ॥इति श्री वेङ्कटेश मङ्गलाशासनं सम्पूर्णम्॥

॥ वेङ्कटेश करावलम्बस्तोत्रम्॥

श्रीशेषशैल-सुनिकेतन दिव्यमूर्ते नारायणाच्युत हरे नलिनायताक्ष। लीलाकटाक्ष-परिरक्षित-सर्वलोक श्रीवेङ्कटेश मम देहि करावलम्बम्॥१॥ ब्रह्मादिवन्दितपदाम्बुज शङ्खपाणे श्रीमत्सुदर्शन-सुशोभित-दिव्यहस्त। कारुण्यसागर शरण्य सुपुण्यमूर्ते श्रीवेङ्कटेश मम देहि करावलम्बम्॥२॥ वेदान्त-वेद्य भवसागर-कर्णधार श्रीपद्मनाभ कमलार्चितपादपद्म। लोकेक-पावन परात्पर पापहारिन् श्रीवेङ्कटेश मम देहि करावलम्बम्॥३॥

लक्ष्मीपते निगमलक्ष्य निजस्वरूप कामादिदोष-परिहारक बोधदायिन्। दैत्यादिमर्दन जनार्दन वासुदेव श्रीवेङ्कटेश मम देहि करावलम्बम्॥४॥

तापत्रयं हर विभो रभसा मुरारे संरक्ष मां करुणया सरसीरुहाक्ष। मच्छिष्य इत्यनुदिनं परिरक्ष विष्णो श्रीवेङ्कटेश मम देहि करावलम्बम्॥५॥

श्री जातरूपनवरत्न-लसत्किरीट कस्तूरिकातिलकशोभिललाटदेश। राकेन्दुबिम्ब-वदनाम्बुज वारिजाक्ष श्रीवेङ्कटेश मम देहि करावलम्बम्॥६॥

वन्दारुलोक-वरदान-वचोविलास रलाढ्यहार-परिशोभित-कम्बुकण्ठ। केयूररल-सुविभासि-दिगन्तराल श्रीवेङ्कटेश मम देहि करावलम्बम्॥७॥ दिव्याङ्गदाञ्चित-भुजद्वय मङ्गलात्मन् केयूरभूषण-सुशोभित-दीर्घबाहो । नागेन्द्र-कङ्कण-करद्वय कामदायिन् श्रीवेङ्कटेश मम देहि करावलम्बम्॥८॥

स्वामिन् जगद्धरणवारिधिमध्यमग्नम् मामुद्धराद्य कृपया करुणापयोधे। लक्ष्मीं च देहि मम धर्म-समृद्धिहेतुम् श्रीवेङ्कटेश मम देहि करावलम्बम्॥९॥

दिव्याङ्गरागपरिचर्चित-कोमलाङ्ग पीताम्बरावृततनो तरुणार्क-दीप्ते। सत्काञ्चनाभ-परिधान-सुपट्टबन्ध श्रीवेङ्कटेश मम देहि करावलम्बम्॥१०॥

रत्नाट्यदाम-सुनिबद्ध-कटि-प्रदेश माणिक्यदर्पण-सुसन्निभ-जानुदेश। जङ्घाद्वयेन परिमोहित सर्वलोक श्रीवेङ्कटेश मम देहि करावलम्बम्॥११॥

लोकैकपावन-सरित्परिशोभिताङ्गे त्वत्पाददर्शन दिने च ममाघमीश। हार्दं तमश्च सकलं लयमाप भूमन् श्रीवेङ्कटेश मम देहि करावलम्बम्॥१२॥ कामादि-वैरि-निवहोऽच्युत मे प्रयातः दारिद्यमप्यपगतं सकलं दयालो। दीनं च मां समवलोक्य दयाई-दृष्ट्या श्रीवेङ्कटेश मम देहि करावलम्बम्॥१३॥ श्रीवेङ्कटेश-पदपङ्कज-षद्वदेन श्रीमन्नसिंहयतिना रचितं जगत्याम्। ये तत्पठन्ति मनुजाः पुरुषोत्तमस्य ते प्राप्नवन्ति परमां पदवीं मुरारेः॥१४॥ ॥ इति श्री शृङ्गेरि-जगद्गुरुणा श्री नृसिंहभारती-स्वामिना रचितं श्री वेङ्कटेश करावलम्बस्तोत्रं सम्पूर्णम्॥

॥ नवग्रहस्तोत्रम्॥

जपाकुसुमसङ्काशं काश्यपेयं महद्युतिम्। तमोऽरि सर्वपापघ्नं प्रणतोऽस्मि दिवाकरम्॥१॥ दिधशङ्खतुषाराभं क्षीरोदार्णवसम्भवम्। नमामि राशिनं सोमं शम्भोर्मुकुटभूषणम्॥२॥ धरणीगर्भसम्भूतं विद्युत्कान्तिसमप्रभम्। कुमारं शक्तिहस्तं च मङ्गलं प्रणमाम्यहम्॥३॥ प्रियङ्गकलिकाश्यामं रूपेणाप्रतिमं बुधम्। सौम्यं सौम्यगुणोपेतं तं बुधं प्रणमाम्यहम्॥४॥ देवानां च ऋषीणां च गुरुं काञ्चनसन्निभम्। बुद्धिभूतं त्रिलोकेशं तं नमामि बृहस्पतिम्॥५॥ हिमकुन्दमृणालाभं दैत्यानां परमं गुरुम्। सर्वशास्त्रप्रवक्तारं भार्गवं प्रणमाम्यहम्॥६॥ नीलाञ्जनसमाभासं रविपुत्रं यमाग्रजम्। छायामार्तण्डसम्भूतं तं नमामि रानैश्चरम्॥७॥

अर्धकायं महावीर्यं चन्द्रादित्यविमर्दनम्।
सिंहिकागर्भसम्भूतं तं राहुं प्रणमाम्यहम्॥८॥
पलाशपुष्पसङ्काशं तारकाग्रहमस्तकम्।
रौद्रं रौद्रात्मकं घोरं तं केतुं प्रणमाम्यहम्॥९॥
इति व्यासमुखोद्गीतं यः पठेत् सुसमाहितः।
दिवा वा यदि वा रात्रौ विघ्नशान्तिर्भविष्यति॥१०॥
नरनारीनृपाणां च भवेदुःस्वप्ननाशनम्।
ऐश्वर्यमतुलं तेषामारोग्यं पृष्टिवर्धनम्॥११॥
ग्रहनक्षत्रजाः पीडास्तस्कराग्निसमुद्भवाः।
ताः सर्वाः प्रशमं यान्ति व्यासो ब्रूते न संशयः॥१२॥

॥ नवग्रहपीडाहरस्तोत्रम्॥

॥ इति श्रीव्यासविरचितं नवग्रहस्तोत्रं सम्पूर्णम्॥

ग्रहाणामादिरादित्यो लोकरक्षणकारकः। विषमस्थानसम्भूतां पीडां हरतु मे रविः॥१॥ रोहिणीशः सुधामूर्तिः सुधागात्रः सुधाशनः। विषमस्थानसम्भूतां पीडां हरतु मे विधुः॥२॥

भूमिपुत्रो महातेजा जगतां भयकृत् सदा। वृष्टिकृद्ध्ष्टिहर्ता च पीडां हरतु मे कुजः॥३॥ उत्पातरूपो जगतां चन्द्रपुत्रो महाद्युतिः। सूर्यप्रियकरो विद्वान् पीडां हरत् मे बुधः॥४॥ देवमन्त्री विशालाक्षः सदा लोकहिते रतः। अनेकशिष्यसम्पूर्णः पीडां हरतु मे गुरुः॥५॥ दैत्यमन्त्री गुरुस्तेषां प्राणद्श्य महामतिः। प्रभुस्ताराग्रहाणां च पीडां हरतु मे भृगुः॥६॥ सूर्यपुत्रो दीर्घदेहो विशालाक्षः शिवप्रियः। मन्दचारः प्रसन्नात्मा पीडां हरतु मे शनिः॥७॥ महाशिरा महावऋो दीर्घदृष्टो महाबलः। अतनुश्रोर्ध्वकेशश्र पीडां हरतु मे शिखी॥८॥ अनेकरूपवर्णेश्च शतशोऽथ सहस्रशः। उत्पातरूपो जगतां पीडां हरतु मे तमः॥९॥ ॥ इति ब्रह्माण्डपुराणोक्तं नवग्रहपीडाहरस्तोत्रं सम्पूर्णम्॥ आरोग्यं प्रददातु नो दिनकरश्चन्द्रो यशो निर्मलम् भूतिं भूमिसुतः सुधांशुतनयः प्रज्ञां गुरुगौरवम्। काव्यः कोमलवाग्विलासमतुलं मन्दो मुदं सर्वदा राहुर्बाहुबलं विरोधशमनं केतुः कुलस्योन्नतिम्॥

॥ दशरथकृत शनैश्चराष्टकम्॥

अस्य श्रीशनैश्वरस्तोत्रमन्त्रस्य दशरथ ऋषिः। शनैश्वरो देवता। त्रिष्टुप् छन्दः। शनैश्वरप्रीत्यर्थे जपे विनियोगः।

दशरथ उवाच

कोणोन्तको रौद्रं यमोऽथ बभ्रुः कृष्णः श्रानिः पिङ्गलमन्द्सौरिः। नित्यं स्मृतो यो हरते च पीडां तस्मै नमः श्रीरविनन्दनाय॥१॥ सुरासुराः किम्पुरुषोरगेन्द्रा गन्धर्वविद्याधरपन्नगाश्च। पीड्यन्ति सर्वे विषमस्थितेन तस्मै नमः श्रीरविनन्दनाय॥२॥ नरा नरेन्द्राः पशवो मृगेन्द्रा वन्याश्च ये कीटपतङ्गभृङ्गाः। पीड्यन्ति सर्वे विषमस्थितेन तस्मै नमः श्रीरविनन्दनाय॥३॥ देशाश्च दुर्गाणि वनानि यत्र सेनानिवेशाः पुरपत्तनानि। पीड्यन्ति सर्वे विषमस्थितेन तस्मै नमः श्रीरविनन्दनाय॥४॥

तिलेर्यवैर्माषगुडान्नदानैलीहेन नीलाम्बरदानतो वा। प्रीणाति मन्त्रैर्निजवासरे च तस्मै नमः श्रीरविनन्दनाय॥५॥ प्रयागकूले यमुनातटे च सरस्वतीपुण्यजले गुहायाम्। यो योगिनां ध्यानगतोऽपि सूक्ष्मस्तस्मै नमः श्रीरविनन्दनाय॥६॥ अन्यप्रदेशात्स्वगृहं प्रविष्टस्तदीयवारे स नरः सुखी स्यात्। गृहाद्गतो यो न पुनः प्रयाति तस्मै नमः श्रीरविनन्दनाय॥७॥ स्रष्टा स्वयम्भूर्भुवनत्रयस्य त्राता हरीशो हरते पिनाकी। एकस्त्रिधा ऋग्यजुस्साममूर्तिस्तस्मै नमः श्रीरविनन्दनाय॥८॥ श्चन्यष्टकं यः प्रयतः प्रभाते नित्यं सुपुत्रैः पशुबान्धवैश्व। पठेत्तु सौख्यं भुवि भोगयुक्तः प्राप्नोति निर्वाणपदं तदन्ते॥९॥ कोणस्थः पिङ्गलो बभ्रुः कृष्णो रौद्रोऽन्तको यमः। सौरिः शनैश्वरो मन्दः पिप्पलादेन संस्तुतः॥१०॥ एतानि दशनामानि प्रातरुत्थाय यः पठेत्। शनैश्चरकृता पीडा न कदाचिद्भविष्यति॥११॥ ॥ इति श्री द्रारथकृतं श्री शनैश्वराष्ट्कं सम्पूर्णम्॥